
समता कथा माला पुष्पाक-2 

स्वाभिमान 

श्री धर्मशमुनिजी मसा 

प्रथम सस्करण : अप्रेल, 2008, 300 प्रतियाँ 
मूल्य 40/- 


अर्थ-सहयोगी 
श्री आनन्दराजजी खिवेसरा, चैन्नई 


प्रकाशक : 
श्री अ भा साधुमार्गी जैन सघ 

समता भवन, रामपुरियो मार्ग, बीकानेर- 334005 (राज) 
दूरभाष 0454-25448657, 329277, 220350 (7००0 


आवरण सज्जा व मुद्रक * 
तिलोक प्रिंटिग प्रेस, बीकानेर 
दूरमाष 934962475 


प्रकाशकीय 


शासन प्रभावक विद्वान्‌ श्री धर्मेशमुनिजी मसा द्वारा 
रचित स्वाभिमान साहित्य कचनपुर गाँव के एक धन्ना सेठ 
परिवार की कहानी है। जो बड़े ही सुख एव आनन्द के साथ 
अपने पुत्रो एव पुत्रवधुओ के साथ जीवन यापन करते थे। 
जिसमें सबसे छोटी पुत्रवधू मोहिनी को अपने ही अभिमानी 
परिवार के सामने अपने स्वाभिमानी व्यक्तित्व को किस प्रकार 
जीवित रखा जाये, उन्हीं सकल्‍पो को साकार रूप देने का 
एक उपक्रम है। इन्हीं सकल्‍पो को साकार रूप देने के लिए 
अन्तिम क्षण तक धर्म का साथ न छोडते हुए सघर्षशील 
जीवन मे भी महामत्र एव उसके प्रति आस्था का एक सुन्दर 
चित्रण किया गया है। जिसमे प्रेरणा दी गई है कि-महामत्र 
स्मरण करने से कितनी शाति मिलती है एवं विंकट परिस्थितियाँ 
अपने आप ही दूर हो जाती है। 

साहित्य की भाषा इतनी सहज एव सरल है कि 
बाल, युवा, वृद्ध समी को पढने मे रोचकता महसूस होगी। 
अपने नाम एव शीर्षक की सार्थकता को सिद्ध करते हुए जिस 
शैली मे इसकी रचना की गई है वह न केवल हृदय को स्पर्श 


करती है अपितु और अधिक जिज्ञासा उत्पन्न करती है और 
यही महान्‌ रचनाकार की महती सफलता है। 

श्रद्धेय श्री धर्मेशमुनिजी मसा द्वारा लिखित प्रेरक 
कहानी समाज के सामने प्रस्तुत करते हुए हमे बडी प्रसन्नता 
हो रही है। इस पुस्तक से हम कहानियो की पुस्तको की 
श्रूखला समता कथा माला के रुप मे प्रारम्भ करने जा रहे 
है। भविष्य मे इसके अतर्गत और भी पुस्तको का प्रकाशन 
किया जायेगा। 

उक्त साहित्य के प्रकाशन मे समाज के धर्मनिष्ठ 
श्री आनन्दराजजी खिवेसरा, ने जो सहयोग प्रदान किया है 
तदर्थ हम उनके अत्यत आमारी है। विश्वास है कि सत्‌साहित्य 
के प्रकाशन मे आपका निरन्तर सहयोग प्राप्त होता रहेगा। 

इसी मगलमनीषा के साथ 


मदनलाल कटारिया 
सयोजक-साहित्य प्रकाशन समिति 
श्री अभा साधुमार्गी जैन सघ, बीकानेर 


अर्थ सहयोगी परिचय 


उदारमना, सरल स्वभावी, धर्मनिष्ठ, सेवामावी चैन्नई 
निवासी श्रीमती जीवनकवरबाई-श्री भवरलालजी खिवेसरा एक 
आदर्श दम्पत्ती है। खिवेसरा दम्पत्ती ने अपने जीवन में अनेक 
त्याग-प्रत्याख्यान ग्रहण किये हुए है। श्रीमती जीवनकवर बाई 
खिवेसरा की रत्नकुक्षी से 6 पुत्र एव 2 पुत्रियो का जन्म हुआ। 

आपके ज्येष्ठ पुत्र श्री आनन्दयजजी खिवेसरा सरल एव 
सौम्य स्वभावी व्यक्तित्व के धनी पुरुष है। आप अत्यत ही मिलनसार, 
उदारमना एवं सेवाभावी युवारत्न है। आप अनेकों सामाजिक, 
धार्मिक धार्मिक सस्थाओं से जुड़े हुए हैं एव उनके पोषक है। 
आपने श्री साधुमार्गी जैन सघ, चैन्नई के पूर्व उपाध्यक्ष पद पर रहते 
हुए अनेकों प्रशसनीय एव सराहनीय कार्यों को निष्पादित किया हैं। 
आप श्री अभा साधुमार्गी जैन सघ के कार्यकारिणी सदस्य के रूप 
में भी अपनी सेवाएँ दे रहे हैं तथा सघ के प्रत्येक कार्य को 
रुचिपूर्वक पूर्ण करने में विश्वास रखते हैं। आपका कार्य क्षेत्र इतना 
विशाल हैं कि आप धार्मिक सस्थाओं के साथ-साथ अनेकों सामाजिक 
सस्थाओं में रहते हुए उनके उत्थान के लिये निरन्तर प्रयत्नशील 
रहते हैं। वर्तमान मे आप विल्‍लीवाकम जैन सघ को अध्यक्ष पद पर 
अपनी सेवाओ से लाभान्वित कर रहे हैं। 

इसी प्रकार ब्रह्मऋषि आश्रम तिरुपति गौशाला के अध्यक्ष 
पद पर अपनी सेवाएँ देते हुए जीव कल्याण के प्रति समर्पणा भाव 
से पूर्णतया ओत-प्रोत हैं। आपकी धर्मपत्नी श्रीमती शाताबाई सच्चे 
अर्थों मे आपकी धर्म सहायिका है। जो सदैव सत-सतियों की सेवा 


एव आतिथ्य सत्कार में तत्पर एवम्‌ अग्रणी रहती है। आपकी धर्म 
पत्नी आप के धार्मिक कार्यों में कच्चे से कन्धा मिलाकर सदैव 
सहयोग देती रहती है। आपके दोनों पुत्र श्री यशवतजी एव श्री 
बलकतजी आप ही के पद्चिन्हों पर चलकर परिवार की गौरवशाली 
परम्परा का निर्वहन कर रहे हैं। आपकी तीनों सुपुत्रियाँ श्रीमती 
अनुराधा राठौड़, प्रिया बाफना व मोनिका राका व आपकी पुत्रवधू 
श्रीमती अनिता व श्रीमती पिकी खिवेसरा भी धार्मिक भावनाओ से 
ओत-प्रोत है। आपके चारों पौत्र चि अरविन्द, अभिनन्दन, अभिराम 
एव ऋषभ खिवेसरा भी इसी पथ पर चलते हुए अपने परिवार की 
कीर्ति को आगे बढा रहे हैं। 

आपका पूरा परिवार श्री साधुमार्गी जैन सघ, चैन्नई के 
प्रमुख घरों में से एक है। आपके परिवार ने समाज के अनेक कार्यों 
में अपना अनुकरणीय सहयोग प्रदान किया है। आपका सम्पूर्ण 
परिवार आचार्य श्री नानेश एव आचार्य श्री रामैश के प्रति अनन्य 
श्रद्धा भावना से ओत-प्रोत है। 

सामाजिक कार्यों के साथ-साथ आपका परिवार प्रामाणिक 
सोने-चांदी के व्यापार एव कुशल उद्योगपति परिवारों में माना 
जाता है। आपका व्यवसाय आनन्द ज्वैलर्स के नाम से अपनी 
नैतिकता, गुणवत्ता व कर्मनिष्ठा से पूरे चैन्नई में विख्यात है। 

इस पुस्तक के प्रकाशन मे आपके द्वारा जो सहयोग 
प्राप्त हुआ है उसके लिए सघ परिवार आमारी हैं और हम प्रार्थना 
करते है कि खिवेसरा परिवार समाज एव देश की सेवा करते हुए 
प्रगति के पथ पर निरन्तर गतिमान रहे एव इसी तरह सघ एव 
शासन की सेवा करता रहे। आपकी असीम श्रीवृद्धि की भावना एव 
शुमाकामनाओं के साथ... ...। 


श्री अ,भभा,सा. जैन संघ 
प्रकाशित साहित्य 


जिणघम्मो 

आत्मसमीक्षण 

काव्यमय उत्तराध्ययन सूत्र 

श्री गणेशीलालजी मसा का जीवन चरित्र 
साधुमार्ग की पावन सरिता 

समता सुमन 

एक सितार अस्सी झणकार 

चिन्तन मनन अनुशीलन भाग-2 

नाना गुरु की कहानी 

30 समीक्षण ध्यान मनोविज्ञान का एक प्रयोगात्मक रूप 

44 कर्म प्रकृति भाग - 4 

42. कर्म प्रकृति भाग - 2 

43 श्री राम उवाच भाग 4 से 9 तक क्षति पुस्तक) 
44 नानेशवाणी भाग 4 से 49 तक क्षति पुस्तक) 

45 समता पर्युषण पर्वाराधना 


ब्न्नै 

ढ्धारा 


450 /- 
80/- 
80/- 

425 /-- 

200 /- 
25 /- 

7/- 
40 /-- 
6/- 
40/- 
60/- 

200 /- 
30/- 
30 /- 

20/- 


श्री दशवैकालिकसूत्र 20/- 
जैन सस्कार पाठयक्रम भाग 4 से 8 तक (सैटे| 35/- 


24 
25 
26 
शा 
28 
29 
30 
34 
32 
33 


अपश्चिम तीर्थंकर महावीर भाग-॥ 40/- 
द्वादश चारित्र सग्रह 42/- 
तत्त्व का ताला ज्ञान की कुजी भाग- 4 45/- 
तत्त्व का ताला ज्ञान की कुजी भाग-2 40/- 
जैन तत्त्व निर्णय भाग -4._ 40/- 
जैन तत्त्व निर्णय भाग-2 40/- 
अद्भुत योगी 50/- 
परमार्थ परिचय - 4 20 /- 
परमार्थ परिचय - 2 20 /- 
पूर्ण स्वतन्त्रता की राह 48/- 
जैन सस्कृति का राजमार्ग 45/- 
प्रचलित स्त्रोत सार्थ 20/- 
अन्तगडदसाओ सूत्र 45/- 
प्रतिक्रमण सूत्र 3/- 
सामायिक सूत्र 2/- 
साधना विवेक 2/- 
गणेश गुण शत्तक 40/- 

स्वाभिमान 


भारत-भू पर कचनपुर नाम की एक अति रमणीय 
जगरी थी। जिसकी ख्याति जन-मन को सहज मोहित 
करने वाली थी। सर्व ऋतुओ के यथाक्रम से प्रवाहित होने 
से वहा का जन-समुदाय हर ऋतु के अनुसार खान-पान, 
रहन-सहन, साज-सज्जा, वस्त्रालकार का उपभोग करने 
का आनन्द लूटता था और सहज सुखानुभूतिमय 
जीवनयापन करता था व उसके अनुसार साधन प्राप्त 
करने व जुटाने मे भी सतत प्रयत्नशील रहता था। क्योकि 
वहाँ का राजा धर्मराज और उनकी महारानी धर्मश्री दोनो 
ही “यथा नाम तथा गुण” सम्पन्न थे। इतनी विशाल 
राज-ऋद्धि प्राप्त करके भी उनमे अह भाव तो प्रवेश ही 
नहीं कर पाया था। क्योकि वे इसको अपनी मेहनत व 
बुद्धि का चमत्कार नही मानते हुए भवो-भवो का पुण्य या 
धर्म का ही सुफल अथवा प्रसाद मानते थे जिसमे अपने 
पूर्वजो का आशीर्वाद भी जुडा मानते थे, साथ ही, प्रजा 
का सौभाग्य भी। इसलिए उनका विश्वास था कि एक 


40 स्वाभिमान 


हरा-भरा वृक्ष जड के सिचन करने से ही हरा-भरा रह 
सकता है। और यदि उसका सिचन न हो तो उसे सूखते, 
ठूठ होते देर नहीं लगती। इसी प्रकार यह जीवन के 
प्रागण में सुख रूपी वृक्ष राज्य-ऋद्धि, परिवार, सुख-वैभव 
से जो हरा-भरा परिलक्षित हो रहा है, उसकी मूल जड 
धर्म और पुण्य ही है। इसलिए यदि इसको हरा-भरा, 
सदाबहार रखना या बनाना है तो आवश्यकता है-इसके 
सिचन व सरक्षण की। 

इसलिए यह धर्माराधन करने व दीन-दु खी, 
अनाथो-अभ्यागतो को यथायोग्य सहयोग देने में, प्रजा की 
भलाई के कार्य करने मे ही हो सकता है, अन्यथा अपने 
ऐशो-आराम मे और भोगोपभोग मे व्यय करने से तो वह 
पाप की जड का पोषक होता हुआ उसको सुखाने वाला 
ही होगा। इसलिए वे अपने लिये केवल राज्य-मर्यादा का 
गौरव व उस पद की प्रतिष्ठा कायम रह सके, उतना ही 
राज्य-कोष मे से धन व्यय करते। इसके अलावा बाकी 
सारा खजाना प्रजा के हित के लिये खोल दिया। कुएँ, 
तालाब, स्कूल, धर्मशाला, यातायात के साधन व पक्के 
मार्गों के साथ ही विशाल वनराजि, जिससे गरीब से 
गरीब और अभावग्रस्त व्यक्ति भी उसमे उत्पन्न साधनों से 
अपनी आजीविका प्राप्त कर सके एव हर व्यक्ति धर्मगुरुओ, 
मुनियो, त्यागियो का सात्निध्य प्राप्त कर सके | और अपने 

जीवन को दया, करुणा, सदाचार, सद्व्यवहार, शिष्टाचार 
के सुसस्कारो से अनुरजित कर सके ताकि इससे परस्पर 
प्रीति-भाव के साथ एक-दूसरे के सुख-दु ख मे सहयोगी 
बनते हुए राज्य के गौरव को बढाने मे सहयोगी बनते 
रहे। इसी के सुफलस्वरूप वहाँ की प्रजा के हर वर्ग के 
व्यक्ति अपनी योग्यतानुसार- व्यापारी वर्ग व्यापार के क्षेत्र 
मे, कृषक वर्ग कृषि के क्षेत्र मे, राजकर्मचारी राज्य-व्यवस्था 
के क्षेत्र मे, अपने-अपने कर्तव्य का पूर्ण रूप से पालन 
करते हुए राज्यश्री के अभिवर्धन मे जुटे हुए थे। साथ ही 
शिल्पकला, शास्त्रकला, सगीतकला आदि मे प्रवीण 
कलाकार अपनी कला की विचक्षणता से सूदूर राज्यो मे 
भी राज्य को महिमा-मडित करने मे पीछे नहीं थे। राज्य 
के प्रतिष्ठित व्यापारी स्थानीय प्रतिष्ठानों के साथ ही 
सूदूर राज्यो मे अपने व्यापारिक कौशल का परिचय देकर 
राज्य-गोरव मे चार चाद लगा रहे थे। 


(2) 


उसी कचनपुर में श्रेष्ठी धनपत एव उनकी धर्मपत्नी 
लक्ष्मी निवास करते थे। जिनकी राज्य-पथ के पास 
व्यापार वीथि मे विशाल सप्तमजिली हवेली थी। उसी मे 
नीचे विशाल बडे-बडे गद्दी-तकिये के ऊपर श्वेत चद्दरों 
से आच्छादित दुकान थी जिसमे सोना, चादी, हीरे, जवाहरात 

का व्यापार बड़े जोरो पर चलता था | अनेक मुनीम-गुमाश्ते 
व्यापार में सहयोग हेतु रखे हुए थे | उन चतुर मुनीम-गुमाश्तो 
के सहयोग से सेठजी की अनेक राज्यो मे पेढिये चल रही 
थी। सेठ धनपत की व्यापारिक प्रामाणिकता की सब 
जगह अच्छी प्रतिष्ठा जमी हुई थी। सेठ-सेठानी की 
उदारता, आत्मीयता से राजदरबार मे भी अच्छी इज्जत थी। 

कुछ समय बाद श्रेष्ठी धनपत के घर मे साल 
दो-साल के अन्तराल से चार पुत्र पैदा हुए जिनके क्रमश 
जितेश, चन्द्रेश, दिनेश और गणेश नाम रखे गये। साथ 
ही सबका यथासमय बडी धूमधाम से जन्म-महोत्सव मनाया 
गया और सेठ धनपत व सेठानी लक्ष्मी ने सबके जन्म की 
खुशी मे खूब दान-पुण्य के कार्य किये। चारों पुत्र माता-पिता 
व पारिवारिक सदस्यो एव दास-दासियो के हाथो मे 
अभिवर्धित होने लगे। बालवय से जब किशोरवय मे आये 
तो सबको अच्छे गुरुकुल मे शिक्षा प्राप्त करने हेतु भेज 
दिया गया जिसके फलस्वरूप जितेश, चन्द्रेश और दिनेश 
ने तो थोडे समय मे ही अपनी प्रतिभा का अच्ण विकास 
करके सर्वकलाओ मे निपुणता प्राप्त करली और लग गये 
श्रेष्ठी धनपत के साथ व्यापार मे हाथ बटाने मे | पर गणेश 
इन सब मे कमजोर व प्रकृति का भद्र था। वह किसी 
व्यापार की कला मे प्रवीण नहीं होने से घर मे खेती-बाडी 
का काम समालने के साथ ही गाय, भैंस, बैल-बछडो की 

सार-सभाल करता और माता-पिता, बडे भाइयो की सेवा 
करता हुआ मस्त रहता था। 

इधर जितेश, चन्द्रेश और दिनेश ने अपनी प्रतिभा 
से ऐेढी के व्यापार को भी खूब विकसित कर दिया व 
उनकी वाकपदुता एवं कार्यकुशलता से सहज ही हर 
व्यक्ति प्रभावित हुए बिना नहीं रहता, जिसके फलस्वरूप 
उनके यौवनवय मे प्रवेश पाते ही अनेक बडे-बडे श्रेष्ठिवर्य 
अपनी-अपनी कन्याओ से सगाई करने हेतु आ-आ कर 
आग्रह करने लगे। आखिर श्रेष्ठी धनपत ने भी यथा-क्रम 
से तीनो की शादी कर दी। क्रमश घर मे तीन बहुएँ आ 
गईं। जिनके नाम भी क्रमश चन्द्रकला, सुमगला और 
शशिकला। तीनो ही बड़े घरानो की, जो अपने साथ मे 
पीहर से खूब धन-माल लेकर आई थी। इसलिये तीनो 
अपने-आप को बडे बाप की बेटी समझकर घर मे अपना 
अधिकार जमाने की होड़ मे लगी हुई थी और तीनो पुत्र 
दुकान पर | 


(3) 


अब रह गया बेचारा गणेश, जो था भी एकदम 
भोला-भाला और सरल-शातस्वभावी। पर माता-पिता का 
परमभक्‍त, जिसको देखकर सेठ धनपत व सेठानी लक्ष्मी 


को रात-दिन एक ही चिन्ता रहती कि इसका क्या 
0 ०75 


44 स्वाभिमान 


होगा ? क्‍या ही अच्छा हो कि यदि कोई साधारण परिवार 
की ही बच्ची हो चाहे, दहेज मे कुछ भी नहीं लाये पर 
इसके जैसी सरलस्वमावी व सेवा-भाविनी हो ताकि इसको 
सभाल सके और हमारी भी सेवा कर सके | ऐसी बहू मिल 
जावे तो इसकी जिन्दगी और हमारा बुढापा भी आराम से 
निकल सके। क्योकि ये तीनो तो बड़े बाप की बेटिये हैं। 

इसी बात का चिन्तन करते हुए मौका देख रहे थे 
कि ऐसी कोई लडकी मिल जाये। आखिर खोजते-खोजते 
एक मोहिनी नाम की बाला, जो खाते-पीते घराने के सेठ 
कुन्दनमल की सुपुत्री थी जो हालाकि विशेष पढी-लिखी 
व रूपवान तो नहीं थी, पर एक सद््‌गृहिणी मे जो लक्षण 
होने चाहिए, वे उसमे मौजूद थे। आकृति से सौम्य और 
प्रकृति मे भद्र थी। 

सेठानी लक्ष्मी को वह भा गई। बस, फिर क्या 
था ? अन्य सगे- सम्बन्धियो द्वारा जब सेठ कुन्दनमलजी 
को समाचार मिले तो एकाएक तो वे विचार मे पड गये 
कि कहाँ वे और कहाँ हम ? फिर सारी बात मालूम पडते 
ही मन मे सोचा-चलो, बडे घर मे जाने से बेटी मोहिनी 
का जीवन तो सुखी हो जायेगा। इतनी लम्बी-चौडी 
जायदाद है तो इसके हिस्से मे भी बहुत-कुछ आयेगी । 
ऐसा सोचकर उन्होने स्वीकृति दे दी और सगाई का 
दस्तूर कर दिया। और कुछ समय बाद विवाह भी सम्पन्न 

हो गया। मोहिनी हालाकि बडी बहूओ की तरह पीहर से 
भारी दहेज तो नहीं लाई, पर प्राप्त सद्‌-सस्कारो का 
खजाना साथ लेकर आई थी जिसके कारण कुछ ही 
दिनों में उसने अपनी विनयशीलता, मृदुता और सेवा-भावना 
से सास-श्वसुर के हृदय मे स्थान बना लिया और अपने 
पति के हृदय मे भी। साथ ही आस- पडौसियो के हृदय 
में भी। 





अब तो उसकी दैनिक चर्या भी ऐसी ही बन गई 
कि प्रात उठकर सबसे पहले महामत्र के स्मरण के बाद 
सास-श्वसुर व पतिदेव को नमस्कार करके शौच-निवृत्ति 
के बाद सारे घर की सफाई करती, फिर गाय-मभैंस के 
स्थान की सफाई करके उनको घास, चारा, बाटा आदि 
देकर बडे स्नेह से सहलाकर फिर उनका स्वय के हाथ 
से दूध निकालकर घर मे लाती। बाद में पानी आदि 
छानकर, नया पानी कुएँ से स्वय लाकर भरत्ती। उसके 
बाद लकड़ी कडे, चूल्हे आदि को देखकर फिर जलाती। 
और दूध गरम करके, नाश्ता तैयार करके सबको बड़े प्रेम 
से करने का आग्रह करती। और सास-श्वसुर व पतिदेव 
को खिलाकर फिर जो-कुछ बचता, उसे खुद खा करके 
फिर रसोई बनाने बैठ जाती। और सारे पारिवार का 
भोजन बनाकर सबको भोजन करने का आग्रह करती | 
फिर भी उसके चेहरे पर कभी किसी प्रकार का तनाव 

नहीं रहता। हमेशा अपने कर्तव्य का निर्वाह करके खुद 
भी खुश रहती और सबको खुश रखने का प्रयास करती | 

लेकिन इतना सब-कुछ करते हुए भी उनकी 
जेठानियोँ चन्द्रकला, सुमगला और शशिकला तो अपने 
अह भाव में बेभान होकर उसकी एक नौकरानी से ज्यादा 
इज्जत नही करती | प्रति समय उसके साथ रुक्ष व्यवहार 
ही करती | उनके मस्तिष्क मे हमेशा यही अह का भूत 
कौतुक करता रहता कि ये दोनो तो हमारे पतिदेवो की 
कमाई पर मौज उडा रहे हैं| यही हाल गणेश का भी था | 
दिन-भर पशुओ को खेत मे ले जाकर उनकी देखभाल 
करता, खेतो मे मजदूरों के साथ मजदूर की तरह काम 
करता | शाम को घर आता और पहले तो भाभिये जो-कुछ 
डालती वह बडे सतोष से खा लेता | अब पत्नी मोहिनी के 
आने के बाद तो वह स्वय उसको जीमाती, उसके कपडे 
धोती। थक जाने पर हाथ-पाव दबाती जिससे थोडी 
आराम की जिन्दगी जीने लगा। लेकिन बडे भाई-भाभी 
तो उसको अपने ऊपर भार समझते और उसकी भी एक 
नौकर से ज्यादा इज्जत नही करते। 

हाँ, सेठ धनपत और सेठानी लक्ष्मी उन दोनो की 
पूरी चिता रखते। सुख-दु ख की बात सुनते और कभी 
जब बड़े पुत्र व बहुएँ उनकी उपेक्षा करते तो उनका ह्वंदय 
अन्दर ही अन्दर से दुखित होता, पर कुछ बोल नहीं 

सकते क्योकि उनका सारे घर पर दबाव था| इसलिये 
मन मार कर रह जाते और उनको सहलाते रहते। लेकिन 
मोहिनी कहती-आप हमारी चिन्ता न करे | वो तो हमारे 
पूज्य हैं। उनकी सेवा करना हमारा धर्म है। यह सुनकर 
दोनो गद्गद हो जाते और अन्तर्मन से आशीर्वाद देते कि 
तुम्हारा भविष्य उज्ज्वल हो। 


(4) 


गरमी का मौसम था। एक दिन सब भोजन आदि 
से निवृत्त हो चुके थे। सेठानी लक्ष्मी बीच चौक मे अपनी 
खाट पर बैठी थी और हवा के झोको से थोड़ा शान्ति का 
अनुभव कर रही थी। इधर तीनो बडी बहुएँ भी एक-एक 
करके अपने कमरो से नीचे अपनी सास के पास आकर 
सेवा का अभिनय करती हुई पाव दबाने बैठी और अपनी 
वाक्पटुता से मीठी-मीठी वाणी द्वारा सासूजी को खुश 
करने लगी। इधर मोहिनी भी घर का शेष कार्य निवृत्त 
करके आज अपनी जेठानियो को सासूजी के पास बैठी 
देखकर पास आ गई और बैठ गई नित्य क्रमानुसार 
उनके पाव दबाने | आज चारो बहुओ का एक साथ अपने 
पास में बैठी देखकर हर्षित होती हुई सेठानी लक्ष्मी बोल 
पडी-मेरी प्यारी बहुओ ! आज तुम चारो को देखकर बडी 
खुशी हो रही है। पर एक बात मेरे मन को बार-बार 

नोचती रहती है कि क्या ये सब जीते जी ही प्रेम दिखा 
रही हैं या मरने के बाद भी कभी हमे याद करेगी ? 
क्योकि हम रात-दिन यही देखते आये हैं कि 
जब तक सास है तब तक सबको आस है और सास 
निकलते ही आशा छूटने के बाद कौन किसको याद 
करते हैं ? यदि किसी का किसी के प्रति बहुत ज्यादा 
अपनत्व भी होता है तो कहावत है-“नई बात नव दिन, 
खेची-तानी तेरह दिन! फिर तो सब भूल-भालकर 
मौज-शौक मे लग जाते हैं। फिर हम बुड्ढे ही घर मे 
भार-रूप पडे हैं। कुछ काम-काज भी नहीं कर सकते। 
तो मरने के बाद तो फिर सम्बन्ध ही क्‍या रह जाता है। 
इस प्रकार के ऊलजलूल विचार मन मे आते रहते हैं| 
यह कहते हुए लक्ष्मी सेठानी का गला भारी हो गया। और 
वह देखने लगी आँखे फाड-फाड कर अपनी व पतिदेव 
की कडी मेहनत के बल पर बनाई बिल्डिग आदि को। 
सास लक्ष्मी की इन बातो को सुनकर बडी बहू 
चन्द्रकला बहुत आत्मीयता दिखाते हुए बोली-सासूजी 
आप ऐसी ऊलजलूल बाते कैसे कर रही हैं। हम आपकी 
बहुएँ आपके प्रति खाली स्वार्थमरी ऊपरी श्रद्धा-भक्ति ही 
नहीं रखती हैं। क्या आप जैसी सास को पाकर कभी भूल 
सकती हैं ? आप विश्वास रखो कि जब भी आप काल 
करेगे तो आपकी यादगार मे भी प्रतिवर्ष उस तिथि को 

आपके नाम से दान-पुण्य करूँगी। इतने मे दूसरी बहू 
सुमगला बोली-सासूजी, मैं भी आपको विश्वास दिलाती 
हूँ कि उस दिन प्रतिवर्ष आप दोनो के स्मृति-दिवस के 
उपलक्ष्य मे सभी बहन-बेटियो, रिश्तेदारो को बुलाकर 
जिमाऊँगी | इस प्रकार दोनो जेठानियो की बात सुनकर 
तीसरी बहू शशिकला बोल उठी-सासूजी, मैं तो उस दिन 
आपको इस भव व पर-भव मे भी शान्ति मिले, इसके लिए 
अखण्ड महामत्र का जाप कराके सबको बड़े थाल मे 
मिठाई भरकर प्रभावना बादूगी। इस प्रकार तीनो बड़ी 
बहुए लटके-झटके के साथ अपनी बातो से सास को खुश 
करके अपनी भक्ति का प्रदर्शन करने लगी | इधर पास मे 
बैठी सासूजी के पाव दबाती हुई छोटी बहू मोहिनी 
चुपचाप गभीर मुद्रा धारण करके तीनो जेठानियो की बाते 
ध्यानपूर्वक सुन रही थी| तब उसकी ओर देखकर तीनो 
बहुएँ व्यग्यात्मक भाषा मे कहने लगीं-सासूजी राज ! 
हमने तो आपकी भक्तिमावना और हृदय मे आपकी यादगार 
बनाने हेतु अपने दिल के भाव रख दिये। अब आपकी 
प्राणप्यारी छोटी बहू, जिसको आप अपने पीछे अपनी 
सम्पत्ति की उत्तराधिकारिणी समझती हैं और वह भी 
आपकी इसी उद्देश्य से दौड-दौडकर सेवा करती है 
जिससे आप भी उसको अपने हृदय का हार व बुढापे का 
आधार समझती हैं। हालाकि हम तो अपने हृदय से 

आपकी निष्काम भाव से जितनी सेवा कर सकती हैं, बिना 
दिखाये करती हैं, क्योकि हमको तो आपकी सम्पत्ति की 
कोई आवश्यकता नही है। आपके आशीर्वाद से हमारे 
पतिदेवो ने अपनी कुशलता से श्वसुरजी से भी दस गुणा 
कारोबार बढा लिया है। साथ ही हमारे पीहर से भी इतना 
माल मिला है और मिलता रहता है कि जिससे किसी 
बात की कमी नहीं है। परन्तु इस बेचारी के तो न तो 
पीहर से कुछ मिला, न मिलने की आशा है। और इधर 
इसके पति (हमारे छोटे देवर) गणेश भी ऐसे मिले हैं कि 
कुछ कमाना जानते ही नहीं। इसलिये इसको तो अब 
आपके धन पर ही सारी आशा है। इसलिये आप इसके 
मन की बात भी जान तो लीजिये कि आपकी यादगार मे 
क्या गुल खिलायेगी ताकि आपके प्राण भी निकल जाये 
तो कम से कम आपको सतोष तो रहे। ऐसा कहकर वे 
तीनो आँखे मटकाती हुई उसकी ओर देखने लगी और 
बोली-फरमाइये देवरानीजी ! आप जो इतनी सासूजी की 
दौड-दौड कर सेवा करती हैं और सासूजी राज भी 
आपके ऊपर पूर्ण मेहरबान हैं तो इनको भी आपकी सच्ची 
भक्ति का एहसास हो जाय ताकि अतिम समय इनके 
प्राण शाति से निकल सके | 

छोटी बहू मोहिनी इतनी देर तक तो अपनी तीनो 
जेठानियो की बातो को बडी धैर्यता के साथ सुन रही थी 

और यह सोचकर कि मेरी तो ये पूज्य हैं और बडे घर की 
बेटिये हैं, तीनो जेठ भी कमाऊ व होशियार हैं। और 
अपनी होशियारी से सारे परिवार पर अपनी धाक जमा 
रखी है। पर बार-बार वचनो के विषभरे व्यग्यवाण उसके 
हृदय को उद्देलित करने लगे। इतनी दौड-धूप करने के 
बाद भी अपने लिए तो कोई बात नहीं, पर पतिदेव के 
प्रति ऐसे उपेक्षा भाव को देखकर तो उसका मन व्यथित 
होने लगा और जाग उठा उसका अन्तर स्वाभिमान | और 
बोली-मेरी पूज्य जेठानीजी, आज आप तीनो के 
सास-श्वसुरजी के प्रति प्रदर्शित भक्ति-माव और इनके 
मरने के बाद भी उसको साकार रूप करने की आपकी 
विचारधारा को सुनकर मैं प्रमुदित हो उठी। साथ ही 
आपने मेरे मन की भावना को भी अभिव्यक्त करने हेतु 
फरमाया, यह आपकी बडी कृपा है। 

लेकिन आप जानते ही हैं कि हमारा जीवन तो 
आपकी कृपा पर ही चल रहा है। आपके सामने हमारी 
औकात ही क्‍या है ? फिर भी आप अपनी सासूजी की 
बहुत बडी प्रीति दिखाकर उनकी यादगार मे जो-कुछ 
करने के भाव व्यक्त कर चुकी हैं और मैं भी इनकी एक 
बहू बनकर इस घर मे आई हूँ तो “फूल नहीं तो पाखुडी 
सही” वाली कहावतानुसार कुछ करना अपना कर्तव्य 
समझती हूँ। इसलिये मेरे मन में भी सास-श्वसुर की 


“सवा क्‍ताणए! ६८५ 

यादगार मे यदि इनके आशीर्वाद से पतिदेव और मेरा 
भाग्य जगे तो मैं चाहती हूँ कि इनकी यादगार मे एक 
विशाल नगर बसाकर उसमे इन्हीं के नाम से स्थाई 
धर्म-स्थान, हॉस्पीटल, पाठशाला, गरीब लोगो के लिए 
भोजनशाला आदि बनवाकर वृद्धाश्रम व अनाथालय की 
भी व्यवस्था करू | बस, मेरी यही अतर तमन्ना है। यह 
कहकर वह सासूजी के चरणो मे झुक कर आशीर्वाद 
मागने लगी। 

अपनी छोटी देवरानी की उपरोक्त बात सुनकर 
तो तीनो जेठानियो के मन मे ईर्ष्य की आग भमक उठी 
और बोली वाह ! वाह ! देवरानीजी बाते तो आपकी बहुत 
ऊँची-ऊँची सुनने को मिलीं, पर मन मे आया कि इन 
बातो को बोलने से पहले अपने गिरहबान मे तो झाककर 
देख लेती कि मैं कितने गहरे पानी में हूँ। मेरे पीहर की 
स्थिति कैसी है। जहॉ उनका जीवन भी हमारे सहयोग 
पर टिका हुआ है। साथ ही हमारे देवरजी तो “अणकमाऊ 
को मीठा भोजन” की कहावत चरितार्थ कर रहे हैं। यह 
तो हमारी एक भाई के नाते कृपा ही समझो कि चाहे वो 
पशुओ की पूछ मरोडते हुए दिन भर खेतो मे मजदूरों के 
साथ मस्ती मारते रहते हैं फिर भी कुछ नहीं कहते और 
तुम्हारी और उनकी सारी सुख-सुविधाएँ जुटाते रहते हैं। 
छोटे मुँह बडी बात करने मे कुछ नहीं लगता। ऐसी बात 

कहने के पहले अपने पति को पैसा कमाया कैसे जाता है, 
यह तो सिखाती ? तुमको मालूम क्या पडता कि एक-एक 
पैसा खून-पसीना बहाकर कैसे कमाया जाता है और कैसे 
परिवार व घर का खर्च चलाया जाता है ? केवल कल्पनाओं 
के महल चुनने मे जोर नहीं लगता है। मालूम तो तब 
पडता है जब उसको साकार रूप देवें। इसलिये देवरानीजी, 
बडे-बडे स्वप्न सजोना और कल्पनाओ के महल चुनना 
और कल्पनाओ के घोडे दौडाना बद करो। और बात भी 
अपनी औकात को देखकर करो। ज्यादा लम्बी-चौडी 
शेखिये बघारने मे कोई सार नहीं है। उससे तो कभी 
प्राप्त सुख-सुविधा भी छूट सकती है। इतना कहकर 
तीनों जेठानिया परस्पर बाते करती हुई मोहिनी पर उपेक्षाभरी 
दृष्टि डालते हुए चली गई ऊपर अपने कक्ष मे। 


(5) 


छोटी बहू मोहिनी अपनी तीनो जेठानियो के 
व्यग्यबाणो को सुनकर इतनी व्यथित हो गई कि उन 
बाणो ने उसका हृदय छलनी जैसा कर दिया। उसके 
हृदय मे आग-आग लग गई । वह मन मे चिन्तन करने 
लगी-घिक्कार है ऐसा परतन्त्र जीवन जीने से। वह 
उठकर सीधी अपने शयनागार मे चली गई और गहन 
चिन्तन मे डूब गई| आखिर इस निर्णय पर पहुँची कि 

बस, अब इतनी बेइज्जतीपूर्वक इस घर मे रहने मे कुछ 
सार नहीं है। चाहे मजदूरी करके पेट भरना पडे अथवा 
भूखे ही सो जाना पडे, उसमे ही सतुष्ट रहना उचित है। 
पर ऐसे घर मे रहना उचित नहीं है। अब तो यहाँ से 
निकल जाना ही श्रेष्ठ है। 

इतने मे उसका पति गणेश पशुओ की सार-सभाल 
करके वहाँ पहुँच गया। यकायक उसने अपनी पत्नी 
मोहिनी को देखा तो आश्चर्यान्चित हो गया और सोचने 
लगा कि क्या बात है। हमेशा इसका चेहरा जो गुलाब की 
तरह खिला रहता, जिसके चेहरे पर खुशी अठखेलियोँ 
करती रहती है, जिसकी मुस्कान मेरी थकान को मिटा 
देती, जो मेरे आते ही हर्षित होकर सामने आती और 
अपनी मृदुवाणी से मेरे मन का विषाद हरकर आह्वाद पैदा 
कर देती। वही आज एकदम उदास बनकर निढाल 
होकर बैठी है। न चेहरे पर मुस्कान, न खुशी। ऐसा 
गमगीन चेहरा कभी नहीं देखने मे आया, क्या कारण है ? 
अन्तर्मन मे बडा आश्चर्य करता हुआ उसके पास गया 
और बड़े प्रेममरे मधुर शब्दो मे बोला-प्रिये ! आज मै ऐसा 
कैसे, क्या देख रहा हूँ। मानो सूर्य असमय मे निस्तेज हो 
गया हो | मानो राहु ने इसे ग्रसित कर रखा हो। ऐसे ही 
आज तेरा सदा हसता-मुस्कराता चेहरा मलिन निस्तेज 
_ बना हुआ है। तेरे चेहरे पर उदासीनता परिलक्षित हो रही 

है। जिन नयनो मे प्रतिपल प्रेम का झरना प्रवाहित होता 
रहता था उन्हीं नयनो को आज मैं गमगीन देख रहा हूँ। 
ऐसी क्‍या बात हो गई जो तेरे अन्तर्मन को व्यथित कर 
रही है। क्या पीहर की याद सताने लग गई अथवा वहाँ 
से कोई दु खद समाचार आए अथवा मेरे किसी क्रियाकलाप 
से या वचनो से तेरा दिल व्यथित हुआ ? जो-कुछ भी हो 
वह स्पष्ट बता। 

पतिदेव गणेश के इन वचनो ने तो मोहिनी की 
अन्त वेदना को नेत्रो के द्वारा बाहर प्रवाहित कर दिया। 
वह फूट-फूट कर रोती हुई कहने लगी- प्राणेश्वर | अब 
मैं इस घर मे रहना नहीं चाहती। क्योकि अब आपकी 
भाभियो के विषभरे तानो के तीर सहे नहीं जाते | रात-दिन 
चाहे कितना ही इस परिवार के लिये मरो, खपो लेकिन 
हमेशा सूर्योदय से सूर्यास्त तक यही ताने सुनने को 
मिलते हैं कि बाप के घर से क्‍या लेकर आई, यह तो 
हमारे पतियो की कृपा समझो कि उन्होने कडी मेहनत 
करके पैसा कमाया और तुम्हारी शादी की। और तुम 
दोनो का पालन-पोषण कर रहे हैं। तेरे पति गणेश 
“अणकमाऊ को मीठा भोजन” की कहावत को चरितार्थ 
करते हुए रात-दिन पशुओ के पूछड़े मरोडते हुए मजदूरो 
के साथ खेतो मे मस्ती मारते हुए घूमते रहते हैं और आ 
जाते हैं दोनो समय भोजन करने सबसे पहले | पैसा कैसे 

कमाया जाता है उन्हे क्‍या मालूम पड़ता है। 

वैसे तो ऐसे ताने हमेशा किसी-न-किसी बहाने 
सुनते-सुनते परेशान तो मैं थी ही फिर भी मन मारकर 
सह लेती, यह समझकर कि बडे हैं। इसलिए मैंने आज 
तक कभी आपको भी मालूम नहीं पडने दिया पर आज तो 
हद से बाहर की बात हो गई। अभी घटे-भर पहले ही, 
आप नहीं आये थे तब, गरमी के कारण मैंने सासूजी का 
खाट बाहर लगा कर बिस्तर बिछा के चौक मे सुला दिया 
था| इतने मे आपकी तीनो भाभिये भी आ गईं। और बैठ 
गई सासूजी के पास में। और करने लगी पाव दबाने का 
अभिनय और साथ ही मीठी-मीठी बातो के लटके-झटके | 

इतने मे सासूजी ने कहा-अब थोडे दिन और 
सेवा करलो जिदी हूँ तब तक, न मालूम कब सास निकल 
जावे। फिर मरने के बाद कौन याद रखेगा कि हमारे भी 
सासुजी थे। इस बात को सुनकर आपकी बडी भाभी 
कहने लगी-मैं प्रतिवर्ष उस दिन की यादगार मे दान-पुण्य 
करूँगी। दूसरी ने कहा-मैं सारे परिवार को जीमाऊँगी। 
तीसरी बोली-मैं अखण्ड महामत्र का जाप रखूगी। इसके 
बाद कहने लगी-यह आपकी प्यारी छोटी बहू. जो आपके 
धन की आशा मे दौड-दौड कर सेवा का नाटक करती है, 
आप भी कहती हैं-मेरी सेवा तो छोटी बहू ही करती है 
इसलिये मेरा जेवर वगैरह उसी को दूगी। अब उसी को 

पूछ लीजिये कि यह आपके मरने के बाद क्‍या गुल 
खिलायेगी | ऐसा कहकर मेरी ओर ताकने लगी। 

तब मैंने भी उनके सामने कह दिया कि यदि 
आपके आशीर्वाद से हमारा भी भाग्य साथ देगा तो मैं 
आप दोनो के नाम से एक नगर बसाकर उसमे दानशाला, 
पौषधशाला, विद्यालय, अस्पताल बनाकर गरीबों की सेवा 
का कार्य करूँगी। यह बात सुनते ही वो ऐसे-ऐसे वचनो 
के तीर मार-मार कर सासूजी के सामने मुझे अपमानित 
करने लगी | इसलिये पत्तिदेव ऐसे परतत्र जीवन से या त्तो 
मरना अच्छा या यहाँ से निकल जाना अच्छा। चाहे भूखो 
ही मरना पडे या मेहनत मजदूरी ही क्यो न करनी पडे। 
मैं कष्ट सह लूगी पर अब इस घर मे तो नहीं रहूगी। 

साथ ही यह भी आपको विश्वास दिलाती हूँ कि 
मैं आपको किसी प्रकार का कष्ट नहीं आने दूगी। पहले 
आपको खिलाकर फिर मैं खाऊँगी। भरना तो दो जनो का 
पेट ही है, जो मैं अकेली मजदूरी करके भी भर लूगी। 
यहाँ इतनी रात-दिन मेहनत करके इनकी जी-हुजूरी 
करते रहने पर भी इतने परतत्र और नौकरो से भी 
गई-बीती जिन्दगी जीने के बदले स्वतन्त्र जीवन जीते 
हुए सुख की नींद तो सो सकेगे। इसलिये आप मन में 
जरा भी मत घबराइये | वे सोचते हैं कि सब हमारी मेहनत 
से ही जी रहे हैं। तो हम भी अपने भाग्य की परीक्षा करके 


आज 

देखें। मुझे तो पूर्ण आत्मविश्वास है कि हमारी सद्भावना 
और पुरुषार्थ से हमारा भाग्य पलटेगा और हम इनसे भी 
अधिक सुख का जीवन जीते हुए, मैंने जो सासूजी को 
वचन दिया है, उसका भी पालन करके दिखायेगे। 
इसलिये प्राणेश्वर ! अब आप जरा भी मन मे भय 
न लाते हुए हिम्मत धारण करके आज रात्रि मे ही चुपचाप 
अपने सामान को व्यवस्थित कर, कोठी मे बंद करके 
निकल जाइये। पति गणेश मोहिनी की बात सुनकर 
बोले-प्रिये ! यह तो मैं स्वय अपने भाइयो, भाभियो के 
दुष्ट व्यवहार से पूरा दु खी हूँ और यह भी अनुभव करता 
हूँ कि वे हमको एक नौकर-नौकरानी से भी हीन समझते 
हैं। इसलिये मेरे मन मे भी इस घर को त्याग कर अन्यत्र 
जाने का कई बार विचार बना | 
माताजी-पिताजी व तेरा विचार करके ही मन 
मारकर बैठा हुआ हूँ। अब जब तेरा भी विचार बन गया 
है तो बस, चलने मे ही सार है। बस, फिर क्‍या था ? 
मोहिनी ने सारा सामान एक कोठे मे बद करके ताला 
लगा दिया और चाबी ऐसे स्थान पर रख दी जो सहज 
किसी के हाथ नहीं आ सके | और साथ में कुछ आवश्यक 
बर्तन, कपड़े व सामायिक के उपकरण के साथ बची हुई 
रोटी, सब्जी एक टिफिन मे भरकर थोड़े-बहुत रुपये थे, वे 
अपने साथ ले लिये और पिछली रात्रि को महामत्र का 

स्मरण करके अपने भाग्य व पुरुषार्थ पर भरोसा करके 
चल पडे। 


(6) 


चलते-चलते प्रात ब्रह्मवेला मे एक स्थान पर, 
जहाँ एक धर्मशाला व पास ही कुआँ और उससे पानी 
निकालने की डोल और रस्सी पडी हुई देखकर विचार 
किया औ अभी वहीं रुककर थोडा विश्राम करने हेतु रुक 
गये। थोडी-सी निद्रा के बाद मोहिनी उठी और पतिदेव 
को जगाया और कहने लगी-अब आप उठ जाइये ताकि 
अपन बारी-बारी से शौच निवृत्ति करके फिर कुछ 
धर्म-जागरण करे | क्योकि हमारी सफलता मे यही सहायक 
बनेगा। साथ ही परलोक का भी पाथेय होगा | इतने दिन 
तो घर के गोरख-धधो मे हमारा समय ऐसे ही पूरा हो 
जाता था। जी चाहते हुए भी कुछ नहीं कर सकते थे। 
आज हमारे सुप्रभात का उदय हुआ है। इसकी शुरुआत 
हम धर्म-जागरणा से करेगे। 

पत्नी की बात को सुनकर गणेश भी उठा और 
शौच आदि से निवृत्त हो, आकर मोहिनी के पास बैठ 
गया। तब उसने अपने साथ लाये सामायिक उपकरण 
निकाले और अपने एव पतिदेव के लिये अलग-अलग 
आसन बिछाकर खुद के व पतिदेव के मुँह पर मुँहपत्ती 

बाध के, आज प्रथम अवसर होने से दोनो ने सवर धारण 
कर लिया और पतिदेव को माला हाथ मे देकर नमस्कार 
महामत्र का जाप पहले खुद बोलकर पतिदेव को लयबद्द 
बोलने का आग्रह किया। गणेश ने एक-दो बार हिचकिचाते 
अशुद्ध उच्चारण किया। फिर उसके भी जम गया। दोनो 
के मधुर लय मे महामत्र के स्मरण से वहाँ का सारा ही 
वातावरण शात-प्रशांत हो गया। साथ ही उनके मन मे भी 
आज परम शाति का अनुभव होने लगा। 

उसके बाद मोहिनी बोली-पतिदेव अब सूर्योदिय 
भी हो गया है और हमे आगे भी बढना है। इसलिये कम 
से कम, ज्यादा नहीं तो नवकारसी का तप तो कर ही ले 
जिसका समय सूर्योदय के बाद अडतालीस मिनट का 
होता है। वैसे रात्रि को हम घर में भी नही खाते थे। 
लेकिन प्रात होते ही आपको कार्य मे लगना पडता था। 
इसलिये सूर्योदय के साथ आपको खाना पडता था। पर 
आज ऐसी कोई अडचन नहीं है और उसका समय भी 
अब आने वाला ही है। तब तक अपना सामान भी 
व्यवस्थित करले ताकि नवकारसी आते ही कुछ जो साथ 
है, उसको खाकर ही रवाना हो जायेगे। ऐसा कहकर 
उसने खुद के साथ पतिदेव को भी नवकारसी के प्रत्याख्यान 
करा दिये और दोनो सामान व्यवस्थित करने मे लग गये । 
इतने मे मोहिनी की दृष्टि वहीं कोने मे बैठी एक कुतिया 


न्क्ते ज्श पल अछ सके, अब जे नल अतः 

पर पडी जो प्रसव पीड़ा से पीड़ित हो रही थी। उसने 
उसे देखकर सोचा-बच्चे पैदा होते ही इसका पेट खाली 
होने से यह अपने बच्चो को ही खा लेगी इसलिए यदि 
उसको खाने के लिए रोटी मिल जाये तो बच्चे बच सकते 
हैं। ऐसा सोचकर ज्यो-ज्यो बच्चे पैदा होते, त्यो-त्यो 
एक-एक रोटी डालती जाती ऐसे करके सात-आठ रोटियाँ 
डालदी | जिससे सब बच्चे बच गये। इससे मोहिनी को 
हार्दिक प्रसन्नता हुई। साथ ही गणेश ने भी उसकी 
अनुमोदना करते हुए कहा-भाग्यवान्‌, तूने तो इन बच्चो 
को अभयदान देकर महान पुण्योपार्जन किया है। अब शेष 
बची रोटियॉ दोनो ने खाई और आगे चल पडे। 


(7) 


लगभग चार-पॉच मिलोमीटर चलने के बाद ही 
एक गॉव आ गया जिसको देखकर उनके पाव वहीं रुक 
गये। एक साथ इतना चलने से थकान भी महसूस होने 
लगी। साथ ही भूख भी तीव्र सताने लगी। इसलिए एक 
मकान के बाहर बने हुए चबूतरे पर सामान रखकर 
विश्राम करने लगे। इतने मे उस घर मे से एक वृद्धा 
बाहर आई और पूछने लगी-आप कहा से पधारे हो ? 
आप का नाम क्‍या है ? इस प्रकार बुढिया के पूछते ही 
तत्क्षण दोनो ने उनके चरणो मे नमस्कार किया और 

अपना परिचय बताते हुए कहने लगे-माताजी, हम अपने 
भाग्य का परीक्षण करने घर का त्याग करके निकले हैं। 
और अब यह भाग्य जहाँ ले जाएगा, जैसा रखेगा, वैसे 
रहते हुए आगे बढ रहे हैं। 

आज प्रात ही हम पीछे धर्मशाला मे ठहरे थे। 
महामत्र के जाप के पश्चात्‌ नवकारसी आने पर साथ 
लाए भोजन को खाने की तैयारी कर रहे थे कि अचानक 
सामने कुछ दूरी पर ही कोने मे एक कुतिया ने बच्चो को 
जन्म दिया जिससे उसका पेट खाली हो गया। तब मैंने 
देखा कही पेट खाली होने से यह इन बच्चो को खा नहीं 
जाये, इसलिए हमने रोटियाँ उस कुतिया को खिला दी 
और उसका पेट भर जाने से वे बच गये। फिर शेष दो 
रोटी बची, उनको हम दोनो ने खाया और उसके बाद 
चलके यहाँ आ गये। अब कुछ विश्रान्ति करके आगे बढ़ 
जायेगे। 

उस वृद्धा ने ज्योही यह बात सुनी तो सहज 
बोल उठी-अहो ! मेरा भी भाग्य जाग गया कि आप जैसे 
दयावान, धर्मात्मा पति-पत्नी का मेरे घर मे शुभागमन 
हुआ। बस, अब तो आपको मेरे यहाँ मेहमान बनकर 
भोजन स्वीकार करना है। मैं भी अकेली ही हूँ इसलिये 
अभी सामायिक आदि से निवृत्त होकर उठी हूँ। बस, 
थोडी घर की सफाई करके फिर भोजन बनाती हूँ। तब 

तक आप भीतर पधारिये और थोड़ा विश्राम कीजिये| यह 
कहकर बुढिया ने उनके लिये भीतर के कमरे मे चटाई 
बिछा दी। 

वृद्धा मॉजी के अत्याग्रह से अपना सामान लेकर 
अन्दर चले आये। इधर बुढिया झाड़ू लेकर घर की सफाई 
करने लगी। यह देखकर मोहिनी शीघ्र उठी और वृद्धा 
मॉजी के हाथ से झाड़ू खींचकर कहने लगी-मॉजी आप 
अन्य कार्य देखिये। यह कार्य तो मुझे करने दीजिये। मैं 
बैठी हूँ और आप मेरे सामने झाड़ू निकाले, क्या यह नारी 
जाति के लीये शोभाजनक हो सकता है ? पर बुढिया 
इनकार करने लगी-नहीं, आप तो मेहमान हैं। आप से 
यह काम कैसे कराना उचित है। पर मोहिनी ने अत्याग्रह 
करके झाड़ू हाथ मे लेकर शीघ्र सारे घर की सफाई कर 
दी। फिर बुढिया रसोई बनाने बैठी तो वहाँ भी पहुँचकर 
रसोई करने बैठ गई। वृद्धा के लाख मना करने पर भी 
सारा भोजन बनाकर बोली-मॉजी, अब आप भोजन कर 
लीजिये। लेकिन वृद्धा कहने लगी-वाह, यह कैसे हो 
सकता है ? मेहमान तो भूखे बैठे रहे और मैं भोजन कर 
लू। नहीं, यह नहीं हो सकता, पहले आप भोजन कीजिए 
फिर मैं भोजन करूँगी। 

तब उसने पहले गणेश को थाली परोसी और 
उसको भोजन हेतु बिठाया और फिर मोहिनी को भोजन 


हम मी 5" ,०7६ फाज चल 

ताकि हम सामायिक प्रतिक्रमण करके इस प्राप्त सुअवसर 
का लाभ उठाले। 
मोहिनी की इस बात को श्रवण करके गणेश 
बोला-प्रिये ! तेरी बात तो यथार्थ है पर मैं तो सामायिक 
प्रतिक्रमण क्‍या होता है उसको जानता ही नही हूँ। यह 
महामत्र का ज्ञान व स्मरण भी अभी-अभी कर पाया हूँ। 
तब मोहिनी कहने लगी-पतिदेव | आपकी बात यथार्थ 
है। वहाँ हमारा सारा समय घर के कार्यों मे ही निकल 
जाता था। आप तो जानते नहीं, पर मैं तो सब पीहर से 
सीखकर आई थी। फिर भी वहॉ एक दिन भी उस 
गोरखधधघे के आगे नहीं कर पाई। पर अब तो हमको 
हमारे महापुण्योदय से ऐसा सुअवसर प्राप्त हुआ है। 
इसका लाभ -उठाने के लिए मेरा इतना ही निवेदन है कि 
सामायिक आपको मै दिलाऊँगी और अडतालीस मिनट 
के बाद वापिस मैं पलवा दूँगी। यही बात प्रतिक्रमण की, 
जिसका आत्मशुद्धि मे बहुत बड़ा महत्त्व है। हम मानव हैं | 
जैन हैं और श्रावक कहलाते हैं। उसके कुछ नियमोपनियम 
होते हैं। जिनका पालन आवश्यक होता है और उनका 
पालन करते हुए यदि भूलवश या अज्ञानता से कोई दोष 
लग जाए तो उसका शुद्धिकरण विधिपूर्वक करने हेतु 
दोनो समय दिन-भर के पाप की शुद्धि हेतु देवसी, रात्रि 
_ सम्बन्धी पाप की शुद्धि हेतु राई, पन्द्रह दिन मे लगे पाप 

की शुद्धि हेतु पाक्षिक, चार महीने के पाप की शुद्धि हेतु 
चौमासी और वर्ष-भर के पाप की शुद्धि हेतु सावत्सरिक 
प्रतिक्रमण, जिनका मूल नाम आवश्यक आराधना है, जो 
जीवन-साधना का मुख्य आधार है और साधु-साध्वी, 
श्रावक-श्राविका चारो तीर्थ के लिए अनिवार्य है। 

इसमे सबसे पहले सब सावद्ययोग अर्थात्‌ मन, 
वचन, काया से पाप- कार्य करने, कराने का त्याग करके 
समता भाव को धारण करते हुए फिर चउवीसथ्थ अर्थात्‌ 
हमारे परमोपकारी तीर्थंकर प्रभु, जिन्होने दुख से मुक्ति व 
सच्चे सुख की सिद्धि का मार्ग बतलाया, उनकी स्तुति 
करके फिर उनको वदन करके फिर अपने पाप की शुद्धि 
हेतु प्रतिक्रमण करके उन दोषो की शुद्धि हेतु कायोत्सर्ग 
करना और फिर आगे जीवन-विकास के हेतु कुछ-न-कुछ 
प्रत्याख्यान अर्थात्‌ सकल्प ग्रहण करना। यह प्रतिक्रमण 
का उद्देश्य है। हमारे भवो-भवो के पुण्योदय से हमको जैन 
धर्म प्राप्त हुआ है। उसकी सार्थकता तब ही है जब हम 
उसके आवश्यक नियमो का तो आराधन करे | 

मोहिनी की बात सुनकर गणेश कहने लगा-प्रिये ! 
मुझे तो आज मालूम पडा कि तू केवल दिखने मे ही 
भोली-भाली और सीधी-सादी दिखती है, पर तू तो वास्तव 
में बहुत ज्ञानी है। तेरी बातो को सुनने से मुझे अपने-आप 
मे यह अनुभव हो रहा है कि भले मैंने जैन कुल मे जन्म 


38 स्वाभिमान 





ग्रहण किया, पर कुछ भी उसका ज्ञान नहीं है। इसलिए 
अब तो इस मामले मे जैसा बतायेगी अथवा करेगी, वैसा 
ही मैं भी करूगा | इसलिये अब किस समय क्या करना, 
वह समझाती जा ताकि वैसे ही अत्तर श्रद्धाभाव से करता 
रहूगा। 

पतिदेव गणेश की बात को श्रवण करके मोहिनी 
कहती है-पतिदेव ! सच्ची क्रिया का आधार तो श्रद्धा ही 
है। आप तो श्रद्धा के साथ मे जिस समय वदन करू, 
जिस आसन से मैं बैठू उस आसन से आप भी बैठ जाइये 
और एक बात का विशेष ध्यान रखना है कि मैं प्रतिक्रमण 
के पाठ बोलू और उसमे जब में मिच्छामि दुक्कड बोलू 
तब आप भी मिच्छामि दुक्कड का उच्चारण करे। इसका 
तात्पर्य है कि मेरे से कोई पाप हो गया हो तो वह पाप 
निष्फल हो।| ऐसा कहकर वह विधिपूर्वक प्रतिक्रमण करने 
लगी और गणेश भी उसका अनुकरण करने लगा और 
मोहिनी ने पूरा प्रतिक्रमण सविधि सम्पन्न किया। फिर 
सामायिक पाल ली और अपने-आप में बडी शान्ति का 
अनुभव करते हुए गणेश बोला-प्रिये | आज जीवन मे 
पहली बार ऐसी शान्ति का अनुभव हो रहा है। अब हमारे 
पुण्योदय से जो अवसर प्राप्त हुआ है उसमे अधिक से 
अधिक धर्म-ध्यान करना है। ऐसा कहकर दोनो निद्राधीन 
हो गये। पुन प्रातकाल सूर्योदय के पहले उठ राई 

प्रतिक्रमण करके निवृत्त होकर आगे प्रस्थान की तैयारी 
करने लगे | 


(9) 


गणेश व मोहिनी ने सारा सामान एकत्रित किया 
और साथ मे जो वृद्धा मॉजी ने बाधा था उसमे से थोडा 
नाश्ता करके नवकार मत्र का स्मरण करके दोनो ने आगे 
के लिए प्रस्थान किया | वहाँ से कुछ दूर पहुँचे ही थे कि 
आगे भयकर अटवी आ गई। चारो तरफ घनी झाडियाँ 
और फिर उसमें कभी शेर दहाड़ते तो कभी हाथी चिघाडठते, 
कभी चीता, भालू, लोमडी आदि प्राणियो की आवाज से 
सारा वातावरण भयावह बना हुआ था। दोनो पति-पत्नी 
एक-दूसरे को घेर्य प्रदान करते हुए चल रहे थे। 

इतने मे अचानक भयकर हवा का तूफान आ 
जाने से सारे जगल मे अधियारा छा गया जिससे एक-दूसरे 
को आपस मे न देखा ही जा सकता था, न एक-दूसरे की 
आवाज ही सुनी जा सकती थी। ऐसी स्थिति में जिसको 
जिस दिशा मे जो पगडडी मिली, उसी पर चल पडे | हवा 
के तीव्र वेग के साथ चाल की गति भी तीव्र हो गई | और 
हुआ यह कि दोनो एक-दूसरे से बिछुड़ गये। लगभग 
चार-पॉच घटे बाद वह तूफान थोडा कम पडा जिससे 
सामने वाली वस्तु व रास्ता साफ दिखने लगा। तब थोडी 

मन मे शान्ति हुई। पर दोनो एक-दूसरे को नहीं देखकर 
विचार में पड गये और लगे एक-दूसरे को आवाज 
लगाने। लेकिन एक राह मे हो तो फिर भी देख-मिल 
सकते हैं। वहाँ तो दोनो की दिशा ही अलग हो गई थी। 
एक पूर्व और एक पश्चिम जैसी, जिससे और दुगुनी 
परेशानी पैदा हो गई। गणेश तो पुरुष था। उसके लिए 
केवल मोहिनी की ही चिन्ता थी। 

पर मोहिनी के लिए तो पतिदेव की और साथ ही 
अपने शील की भी भारी चिन्ता थी। इससे चिन्तित होकर 
पूर्ण रूप से बडी भयभीत बनी हुई सहमी-सहमी-सी वन 
मे मन को दृढ बनाकर बढने लगी। इतने मे सामने दृष्टि 
प्रसार कर देखा तो कुछ लोग अपने मुँह पर कपडा 
बाधकर हाथो में शस्त्र धारण किये हुए उसकी ओर ही आ 
रहे हैं। यह देखकर पहले तो मन मे घबरा गई। फिर 
सोचा, घबराने से तो और बात बिगड सकती है। इसलिए 
वह अपने मन को दृढ बनाकर यह सोचने लगी कि मुझे 
डर किस बात का ? मेरे पास तो अपने रक्षा कवच के रूप 
मे महामत्र की महान शक्ति है। उसमे उसी समय एक 
ऐसी दिव्य शक्ति का सचार हुआ कि उससे वह बडी 
विचित्रता से विभिन्न आवाजो मे महामत्र का ऐसे जोर से 
उच्चारण करने लगी कि जिससे सारा जगल गूजने लग 
गया। हवा से उसका सारा देह तो धूल-धूसर बन ही 

गया था, फिर सिर के सारे केश भी बिखर गये थे जिसके 
कारण ज्योही यह आवाज डाकू दल के कान मे पडी तो 
वे सब भयभीत हो गये, यह सोचकर कि यह तो वनदेवी 
है। कहीं हमारा अनर्थ नही कर दे इसलिये अब हमारे 
लिये श्रेयस्कर यही है कि इसको हम अपने पास जो भी 
है, भेट चढाकर खुश करके इसका आशीर्वाद प्राप्त करे | 
बस, यह सोचकर सब डाकुओ ने दूर से अपने पास जो 
भी धन चोरी करके लाये थे उसको पूरा का पूरा थोडी दूर 
पर ढेर लगा दिया और वहीं से साष्टाग प्रणाम करते हुए 
बड़े भयभीत होकर गिडगिडाते हुए शब्दो मे कहने लगे-धन्य 
हो, धन्य हो आज हमारे प्रबल पुण्योदय से आपके दर्शन 
हो गये। हम अज्ञानतावश आपकी इस सीमा मे आधी 
तूफान के कारण राह भटकने से आ गये | हम हमारी इस 
भूल की क्षमायाचना चाहते हैं। आप हमे क्षमा करके 
उसके बदले हमारी यह भेट स्वीकार करे और हमको 
शुभाशीर्वाद दे। उन डाकुओ की इस बात को श्रवण 
करके पहले तो वह यह सोचकर कि कहीं यह नही 
जानले कि यह तो देवी नहीं कोई अकेली स्त्री है इसलिये 
वह बडी घैर्यता के साथ पुन अनेक किलकारियो और 
आवाजो के साथ महामत्र का उच्चारण करने लगी जिससे 
वे और भयभीत होकर गिडगिडाने लगे और क्षमा मागने 
लगे और साथ ही विनय करने लगे-हे देवी ! यह भेट 
स्वीकार करे | 

तब मोहिनी ने आशीर्वाद की मुद्रा मे अपना 
दाहिना हाथ ऊँचा कर लिया और जाने का इशारा कर 
दिया जिससे उनके मन मे थोडा धैर्य बधा। यह सोचकर 
कि बनदेवी ने हमारे अपराध को क्षमा करके जाने का 
इशारा कर दिया है। इसलिये मन मे थोड़े हर्षित होकर 
पुन नमस्कार करके सब माल वही छोडकर उल्टे पैरो 
भागने लगे। इधर मोहिनी ने देखा कि कहीं वापस नहीं 
आ जाए इसलिए उसने पुन विचित्र किलकारियो के 
साथ सारे वन को गुजा दिया जिसको सुनकर के तो वे 
इतने भयभीत हो गये कि मानो वह हमारा पीछा कर रही 
हो। इसलिए पूरी शक्ति लगाकर दौडने लगे और दौडते 
-दौडते वन पार होने के बाद ही शाति की सास ली। 

इधर मोहिनी ने भी देखा कि यह सब महामत्र के 
स्मरण की ही शक्ति है कि आज इस विकट परिस्थिति मे 
मैं इस महान सकट से बच गई | यदि कही इनके हाथों 
पड जाती तो न मालूम मेरी कैसी दुर्दशा हो जाती। वैसे 
महामत्र की शक्ति पर तो पहले ही उसकी दृढ आस्था थी, 
अब आस्था और दृढीमूत हो गई। अब उसने थोडी देर 
पूर्ण स्थिर योग से महामंत्र का स्मरण किया जिससे 
उसके मन में पुन शाति का सचार हुआ।| फिर अपने-आप 
को निर्विघ्न समझ कर उस धन के ढेर को देखा और एक 
कपडे में बाधा और आगे चली। 

कुछ दूरी पार करने पर वन की सीमा समाप्त 
होते ही एक पत्थर की बडी शिला वहाँ जमीन पर कुछ 
ऊँचाई पर दिखी | ठीक उसी के पास सुन्दर कल-कल 
करते बहता झरना, उसके पास मे ही वृक्षावलियो से घिरा 
विशाल मैदान | इस प्राकृतिक ऐश्वर्य से सम्पन्न स्थान को 
देखकर मन आकर्षित हुए बिना नहीं रहा | इधर पूरी तरह 
से थक चुकी थी इसलिये वहीं विश्नाम करने का निश्चय 
कर लिया। 

थोडी देर बाद वहाँ पर बैठने के बाद सोचा कि 
कही पास मे बस्ती हो तो वहाँ चली जाऊँ। पर मन 
उसका आगे जाने हेतु तत्पर नही हो रहा था। वह उसे 
वहीं रुकने की प्रेरणा दे रहा था कि यह स्थान तेरे 
विचारो को साकार रूप देने के लिए सर्वोत्तम है। इसलिये 
निर्भय बनकर महामत्र की साधना करके उसीके सबल से 
यही पर कार्य प्रारम्भ करना ही श्रयेस्कर है। 

इस प्रकार की मन मे उठती आवाज को सुनकर 
मोहिनी ने भी वही रुकने का निश्चय कर लिया और चढ 
गई उस शिलापट्ट पर। फिर निहारने लगी चारो तरफ के 
दृश्य को, जो बडा रमणीक व मनभावन लग रहा था। 
इतने मे उसकी दृष्टि शिलापट्ट के पीछे पडी तो देखा 
वहाँ एक छोटी-सी गुफा भी थी जिसमे आराम से बैठा 
और सोया भी जा सकता है। साथ ही यदि एक पत्थर 

खिसका कर रख दिया जाय तो उसमे कोई हिंसक पशु 
भी प्रवेश नहीं कर सकता। साथ ही पास ही मे एक 
विशाल वट वृक्ष भी था जिसका तना बहुत मोटा और 
भीतर से खोखला भी है। जिसमे भी समय पर घुसकर 
अपनी रक्षा की जा सकती है। फिर ऊपर की पहाडी पर 
देखा तो उसकी दृष्टि मे कुछ किलोमीटर की दूरी पर ही 
एक विशाल नगरी भी दृष्टिगत हुई। इन सब बातो पर 
चिन्तन करके आखिर उसने अपने मन में यही दृढ़ 
निश्चय कर लिया कि अब यहीं रहना हर बात में लाभदायक 


है। 
(0) 


यह दृढ निश्चय मन में कर लेने के बाद पुन 
पहाडी से नीचे उतरी और सबसे पहले इस गुफा की 
सफाई की और अपना सारा सामान उसमें व्यवस्थित 
रखकर फिर पास पडी हुई एक छोटी शिला को उठाकर 
लाई और गुफा के मुँह के सामने रखी जिससे ऐसा लगा 
मानो उसका दरवाजा ही बन गया। फिर वट वृक्ष के तने 
के भीतर जो खोखला इतना था कि उसमे आराम से 
छुपकर बैठा जा सकता था, उसकी भी सफाई की। 
उसके मुँह पर भी एक छोटी शिला रख दी। जिसको 
आधी खिसका (हटा) कर उसमे से निकला भी जा सकता 

था और घुसा भी | इस प्रकार सारी व्यवस्था करके उसने 
अपने पास का लोटा निकाला और पास के बहते निर्मल 
झरने से कपडे द्वारा छानकर पानी भर के लाई और 
जो-कुछ बचा था वह भोजन करने बैठी। लेकिन एक 
ग्रास भी गले नहीं उतरा | 

उसकी आँखो से ऑसू प्रवाहित होने लगे और 
सोचने लगी-वाह रे भाग्य | तेरे पर विश्वास करके तो 
हमने स्वतत्र जीवन जीने का सकल्प लेकर घर-परिवार 
छोडा लेकिन आज बीच मे ही तूने हम दोनो पति-पत्नियो 
मे विछोह पैदा कर दिया। अब वो किधर और मैं किघर। 
इसकी खबर भी किसको कौन देगा ? और अब पुन कब 
हमारा मिलन होगा ? 

फिर मोहिनी ने पुन मन में थोडा धैर्य धारण 
करके उसी महामत्र का एकाग्रता से स्मरण किया तो 
उसके अन्तर्मन मे एक दिव्य शाति का सचार हुआ और 
सोचने लगी-जो होता है वह सब अच्छा ही होता है और 
अच्छा ही होगा | वियोग हुआ है तो पुन मिलन भी होगा | 
आज विकट वन और भयकर आधी-तूफान से महामत्र ने 
ही बचाया और सहज इतना बडा धन का ढेर प्राप्त हो 
गया। और जो अपने सकल्प के अनुरूप स्थान व साधन 
भी जो कुछ प्राप्त हो गया है तो अब इसी मे अपना पूर्ण 
समर्पण करके सर्वचिताओ से मुक्त बनकर आगे की योजना 

में अपनी शक्ति को लगाना है। यह समस्या व सकट की 
घडी तो महासती दमयतती, अजना आदि मे भी आई थी। 
उन्होने भी पूर्ण धैर्यता से इसी महामत्र के सबल से पार 
की, तो मुझे घबराने की क्या आवश्यकता है। रही बात 
पतिदेव की, तो मैंने नारी होकर भी ऐसी हिम्मत धारण 
की है तो वे तो पुरुष हैं। मुझे पूरा आत्मविश्वास है कि 
यही महामत्र उनकी भी रक्षा करेगा और एक दिन हमारा 
मिलन करायेगा। 

ऐसा सोचकर उसने जैसे-तैसे मन को दृढ बनाकर 
थोडा बहुत भाया, वह भोजन किया और फिर पानी पीकर 
कुछ देर वहीं बैठी ओर उस प्राकृतिक दृश्य को निहारने 
लगी। और जब सूर्यास्त होने लगा तो उस गुफा मे 
जाकर पुन शिलापट्ट से उसका मुँह बद करके सामायिक 
प्रतिक्रमण करके फिर महामंत्र का स्मरण करके अपने 
पतिदेव के प्रति शुभकामना भाकर सो गई | गहरी थकान 
के कारण निद्रा भी ऐसी आई कि प्रात सूर्योदय के कुछ 
समय पहले ही एक विशिष्ट स्वप्न-दर्शन के साथ खुली, 
तो जल्दी से उठी और महामत्र का स्मरण करके प्रमु-प्रार्थना 
मे तन्‍्मय हो गई। साथ ही उसी समय स्वप्न पर विचार 
करने लगी तो उसका मन-मयूर नाच उठा। और कहा 
कि मेरा हर मनोरथ इसी जगह सफल होगा। इसलिये 
मुझे कुछ जप-तप का अनुष्ठान करना श्रेयस्कर है। 

इसका निश्चय करके फिर अनुमान से सामायिक का 
समय पूर्ण हुआ जानकर पाल ली और फिर देव, गुरु, धर्म 
को विधिवत्‌ वदन करके अपने पतिदेव गणेश के प्रति 
शुभकामना करके गुफा का द्वार खोलकर पुन व्यवस्थित 
करके शौच निवृत्ति हेतु गई और उससे निवृत्त होकर पुन 
उसी स्थान पर आ गई। अब आज खाने को तो कुछ 
पास मे रहा नही | इससे सोचा कि क्यो नहीं आज सहज 
योग मिला है तो कुछ तपस्या करली जाय। ऐसा सोचकर 
उपवास पच्चख कर उसी शिलापट्ट पर ध्यान मे बैठकर 
महामत्र का पूर्ण एकाग्रता से स्मरण करने लग गई। 


0) 


करीब एक घटे तक ध्यान-साधना के बाद जब 
आँख खोली तो देखा सामने कुछ मयूरों ने नृत्य करते-करते 
अपने पख छोड दिये और अपने-आप को हल्का महसूस 
करके उड गये। उन पखो के ढेर को देखकर मोहिनी 
उठी और उन मयूरपखो को एकत्रित करके गुफा मे रख 
दिया और बैठकर उनकी एक टोकरी व पखा बना लिया 
जो दिखने मे बडे मन॑ंमोहक लगने लगे। उनको एक 
तरफ रखकर वह पुन ध्यान मे बैठ गई और उसी मन की 
एकाग्रता से महामत्र का स्मरण करने लगी। 

इतने मे वहा एक ग्वाला अपने पशुओ को झरने 

मे पानी पिलाकर वापिस जाने लगा तो अचानक उसकी 
दृष्टि मोहिनी पर पड गई। ज्योही उसने देखा तो वह 
हतप्रभ हो गया और टकटकी से उसकी ओर देखकर 
सोचने लगा कि हो-न-हो यह तो इस वन की देवी है। 
पहले तो एक बार मन में भयभीत हुआ। परन्तु फिर 
सोचने लगा कि मैंने लोगो के मुँह से सुना है कि प्रबल 
भाग्योदय होता है उसको देव-दर्शन होते है। लगता है 
आज मेरे भाग्योदय से इस वनदेवी के दर्शन हुए हैं। 
इसलिए यदि मैं इससे भयभीत होकर भाग जाऊँ तो यह 
रुष्ट होकर कही अनिष्ट भी कर सकती है। और यदि 
इसकी भक्ति करू तो यह प्रसन्न होकर मेरा उद्धार भी कर 
सकती है। 

ऐसा मन मे विचार करके पूर्ण घेर्य धारण कर 
पहुँच गया शिलापट्ट के पास और अन्तर्मन से नमस्कार 
करके कहने लगा-हे भगवती, आज मेरे महान पुण्योदय 
से महान कृपा करके मुझ दीन-दु खी, अनाथ, असहाय 
बालक को इस वन में आपने दर्शन दिये। आज मै धन्य 
हो गया हूँ। मातेश्वरी मुझ पर दया कर। इस दुनिया में 
मेरा कोई नही है। मेरे माता-पिता बचपन मे ही मर गये 
और परिवार वालो ने मेरी जमीन-जायदाद सब हडप 
करके घर से निकाल दिया। अब मैं पास ही की नगरी 
रत्नपुरी मे जीवनयापन करने सेठो के घरो की गायो को 

वन मे चराकर पुन शाम को उनको ले जाकर सौंप देता 
हूँ और बदले मे जो-कुछ खाने-पहनने को दे देते हैं 
उससे जीवन निर्वाह करता हूँ। 

अब हे जगदम्बे | आज तूने दर्शन देकर मुझे 
धन्य कर दिया | अब मै तेरी शरण मे हूँ, अब मुझे तेरा ही 
आधार है। हे दयानिधे, इस भोले अनाथ बालक पर 
करुणा कर। इस प्रकार बोलता-बोलता वह जोर-जोर से 
फूट-फूट कर रोने लगा। अचानक इस प्रकार उसकी 
सारी बात और रोने की आवाज सुनकर मोहिनी ने अपनी 
ऑख खोली तो उसका हृदय दयार्द्र हो उठा। उसके 
चेहरे की सहज सौम्यता-सरलता को देखकर उसने उसको 
उठाया और उसके ऑसू पोछते हुए बोली-वत्स अब रो 
मत। तेरा भाग्योदय होने वाला है। पर उसके लिए तेरी 
मैं अनेक तरह से परीक्षाएँ लूगी किसी-न-किसी काम के 
माध्यम से, जिसको तू किसी को बिना बताए करके मेरे 
मन मे विश्वास पैदा कर देगा तो फिर तेरे सब दुःख 
समाप्त होने मे कोई देरी नहीं लगेगी। बोल, क्या तेरी 
तैयारी है ? 

इस बात को सुनते ही तो वह पुन अपना मस्तक 
चरणो मे झुकाकर फूट-फूट कर रोते हुए कहने लगा-हे 
मातेश्वरी ! तू मेरी चाहे जैसी परीक्षा ले लेना, मेरा 
तन-मन सब तुम्हारे चरणो मे समर्पित है। चाहे मेरा सिर 

भी काटे तो कटा लूगा और कभी किसी के सामने यह 
बात प्रकट नहीं करूँगा। बस, आप मेरा उद्धार कर दे। 
मोहनी ने भी उसका नाम पूछते हुए कहा-भैया अब तू 
निश्चिन्त हो जा। मै अवश्य तेरे दुख को दूर करूँगी। 
बस, अब ठीक इसी समय प्रतिदिन आना है। मैं यहीं पर 
तुझे दर्शन देऊेँगी। 

तब पुन उसने उसके चरणो मे मस्तक झुकाया 
और बोला-हे मातेश्वरी ! मेरा नाम धन्ना है। अब मेरे पर 
कृपा करना। मे प्रतिदिन इसी समय तेरी सेवा मे हाजिर 
होऊँगा। यह कह कर वह पुन मस्तक झुका कर देखने 
लगा। तब मोहिनी ने उस धन्ना के चेहरे को निहारा तो 
उसे विश्वास हो गया कि वास्तव में यह निश्छलह्नदयी 
है। इससे मेरे सकल्प को साकार करने मे बहुत बडा 
सहयोग मिल सकता है। ऐसा मन मे निश्चय करके 
बोली-बेटा ! अभी तुझे जाने की जल्दी तो नही है ? यदि 
जल्दी न हो तो एक कार्य आज करके आजा। कितनी दूर 
है यहाँ से रत्नपुरी नगरी ? 

धन्ना यह बात सुनकर हर्षविभोर होकर कहने 
लगा-मातेश्वरी ! मेरे काम ही क्या है ? वैसे ही दिन-भर 
इसी वन मे ही गाये लाकर छोड देता हूँ। फिर कहीं ठडी 
छाया मे बैठे-बैठे दिन पूरा करके सध्या होते-होते शहर मे 
पहुँच जाता हूँ। जो यहॉ से करीब दो कोस (पॉच 

किलोमीटर) के आस-पास ही है। आप तो फरमाइये मेरे 
लिए सेवा कार्य | मैं अभी करके वापस आ जाता हूँ। तब 
मोहिनी ने उसको वह मयूर पख वाली टोकरी और पखा 
दिया और बोली-इनको लेजाकर राजमहल के पास 
जाकर आवाज लगाना कि यह देवी प्रदत्त टोकरी और 
पखा कोई लेना चाहे तो ले सकता है। उसके बाद उसके 
बदले जो-कुछ दे वह किसी को बिना बताए लेके आ 
जाना | 


( 42 ) 


धन्ना तत्क्षण मोहिनी द्वारा प्रदत्त टोकरी व पखा 
लेकर बडी-बडी सेठो की हवेलियों के पास आवाज लगाता 
हुआ कहने लगा-लो कोई देवी प्रसाद मयूर टोकरी और 
पखा। जिसकी मधुर सुरीली आवाज सुनकर एक बार तो 
बडी-बड़ी सेठानिये भी अपनी हवेली के बाहर आकर उन 
दोनो वस्तुओ को देखकर आश्चर्य करके लेने को तत्पर 
हो जाती लेकिन धन्ना तो रुका ही नही और सीधा देवी के 
निर्देशानुसार आगे बढकर राजमहल मे पहुँच गया और 
वही आवाज लगाने लगा जिसको सुनकर महारानीजी भी 
प्रभावित हो गई और देखते ही तो उन्होने ऊपर से एक 
दासी को नीचे भेजकर उन दोनो वस्तुओ को ऊपर 
मगवाया। तब धन्ना उसको देने के साथ ही बोला कि 

जगल मे देवी के प्रसाद के रूप मे प्राप्त हुई हैं। इसके 
बदले जो आप देना चाहे वो दे दो। मैं उसको उनके 
स्थान पर रख दूगा। यह सारी बात सुनकर दासी दोनो 
वस्तुओ को लेकर रानी के पास में पहुँची और उनके 
हाथो थमा दी और धन्ना की कही हुई सारी बात बता दी। 

ज्योही रानीजी ने उसको देखा तो आश्चर्य में 
पड गई और सोचने लगी-वास्तव मे देवी प्रदत्त ही 
लगती हैं क्योकि ऐसी कलाकारी मनुष्य की तो नहीं हो 
सकती है। हो-न-हो दोनो वस्तुएँ चमत्कारी लगती हैं। 
इसलिये इनको रख लेने से देवी-कृपा से कुछ लाभ ही 
लाभ हो सकता है। ऐसा सोचकर एक नीला और एक 
पीला पत्थर कपडे में बाधकर दासी के साथ भेज दिया 
और बोली-उसे कह देना कि यह मेरी तरफ से देवी को 
भेट चढा देना। और भी तुझे कोई चीज प्राप्त हो उसे ले 
के आना | 

यह बात सुनकर धन्ना ने वापिस दासी को कहा 
कि महारानीजी को कहना कि देवी ने ये बाते गुप्त रखने 
का निर्देश दिया है। साथ ही यह भी कहा है कि इसको 
गुप्त रखने पर ही इसका चमत्कार मिल सकता है। 
अन्यथा वे लुप्त भी हो सकती है। दासी धन्ना की सारी 
बात सुनकर पुन महल मे पहुँची और सारी बात रानी को 
“०” दी और धन्ना जल्दी मे पुन जगल की ओर रवाना हो 

गया और पहुँच गया उसी स्थान पर | 

लेकिन देखता क्‍या है कि पशु तो सब वहाँ 
सुरक्षित खडे हैं पर देवी के दर्शन नहीं हो रहे हैं जिससे 
उसका मन बेचैन हो उठा और जोर-जोर से आवाज 
लगता हुआ कहने लगा-हे जगदम्बा ! तू कहॉ चली 
गई। मैं तेरी आज्ञा का पालन करके आ गया हूँ। कुछ 
विलम्ब हो गया आने मे इसलिए तू मुझे क्षमा कर दे। मेरे 
से मत रूठ, जल्दी से प्रगट होकर दर्शन दे। तेरे सिवा 
मेरा उद्धार ही कौन करने वाला है। तेरे बिना अब मेरे 
जीवन का आधार व सहारा ही कौन है। इसलिए अब तू 
प्रगट होकर तेरी चीज को सभाल। महारानी ने तेरे को 
यह भेट चढाने हेतु जो दी है वह इसी मे है। मैंने 
खोलकर भी नही देखी। जैसी दी, वैसी की वैसी तुझे भेट 
कर रहा हूँ। यह कह कर उसने वह कपडे मे बधी हुई 
पोटली रख दी और फूट-फूट कर रोते हुए पुन अर्ज 
करने लगा-हे मातेश्वरी | तू प्रगट होकर दर्शन दे और 
इसे सभाल | 

धन्ना की इस आर्त पुकार को कानो से सुनकर 
वृक्ष के तने मे बैठी मोहिनी सब-कुछ आँखो से देख रही 
थी लेकिन वह उसको नहीं देख पा रहा था। फिर उस 
रहस्य को अभी गुप्त रखना ही हितकर समझकर उसने 
विपरीत दिशा मे मुँह करके पहले तो अपने मुँह से घुघरू 

की आवाज निकाली जिसको सुनकर धन्ना को यह विश्वास 
हो गया और सोचने लगा कि अब देवी प्रगट हो रही है। 
इसी आशा मे टकटकी लगाकर चारो दिशाओ मे अपनी 
दृष्टि पसारने लगा। लेकिन देवी तो दिखाई नहीं दी पर 
घुंघरू की आवाज तो गूंज रही है। इतने मे आकाश में 
आवाज गूजी-वस्त ! तू आर्त मत हो, मैं तेरे से प्रसन्न हूँ। 
तू इसको यहीं रखकर चला जा और कल तू अवश्य यहीं 
आना | अभी तेरे हाथ से बहुत बडे-बडे कार्य कराने हैं। 
इसलिये कल जरूर आना और सारी बाते गुप्त रखना 
मत भूलना। यह अदृश्य आवाज सुनकर उसका मुरझा 
मन खिल उठा, हर्षित होकर देवी की आज्ञानुसार उस 
पोटली को वही रखकर पुन शीश झुकाया और जो आज्ञा 
कहकर गायो को लेकर रवाना हुआ और रत्नपुरी के 
मौहल्ले मे जाकर सबकी गायो को उनके मालिको को 
सभला दी और जो-कुछ खाने को दिया वह खाकर 
प्रतिदिन के नियम अनुसार चबूतरे पर रखी बोरियो को 
बिछाकर सो गया। पूरे दिन का थका होने से थोड़े समय 
मे ही देवी-दर्शन का चिन्तन करते-करते गहरी नींद मे 
सो गया। 


(43 ) 


पुन प्रातः जल्दी उठा और देवी का स्मरण करके 

अत मन से उसको नमन करके जल्दी से सेठो के घरो से 
गायो को खोलकर सबको इकड्ढठी करके लाने लगा। 
प्रतिदिन के जैसे प्रात नाश्ते में सेठानियो ने जो भी दिया, 
उसको लेकर जगल की ओर रवाना हो जाता और वहीं 
गायो को चराते हुए जब भी भूख लगती तब खा लेता | 
लेकिन आज उसको आश्चर्य हुआ कि सब सेठानियो ने 
आज विशेष रूप से तरह-तरह की मिठाई, नमकीन, फल 
वगैरह दिये। साथ मे पूडी-सब्जी भी। क्योकि कल त्यौहार 
था। सबके यहाँ से थोडा-थोडा करके उसके पास कई 
तरह की मिठाई और फल हो गये जिनको उसने अपने 
थैले मे डाला और यह चितन करते हुए गायो को लेकर 
जगल की ओर रवाना हो गया और सोचने लगा कि आज 
यह सब पहले देवी के भोग लगाकर फिर ही मैं खाऊँगा। 
ऐसा सोचकर जल्दी-जल्दी गायो को हाकता हुआ उसी 
स्थान पर पहुँच गया। 

और जल्दी से ढाक के पत्तो की पत्तल बना कर 
लाया और सारी सामग्री को निकाल कर उसमें जमा 
दिया। फिर जहाँ मोहिनी शिलापट्ट पर ध्यान मुद्रा मे बैठी 
थी उस जगह आया और देवी के चरणो मे झुक कर 
प्रार्थाी की और वह सामग्री से रूजी पत्तल सामने रखी 
और कहने लगा-हे मातेश्वरी | आज मेरा प्रण है कि यह 
मिष्टान्न, फल, भोजन सामग्री, आज आपकी कृपा से ही 

जीवन मे पहली बार प्राप्त हुई है इसलिये पहले आपका 
भोग लगने के बाद ही उस बचे हुए प्रसाद को मैं 
खाऊँगा। इसलिए मेरी अर्ज स्वीकार करने की कृपा 
करके आप भोग लगाइये। ऐसा कहकर जोर-जोर से रोने 
व गिड़गिडाने लगा। उसको इस प्रकार रोते-गिडगिडाते 
देखकर मोहिनी का हृदय भी द्रवित हो उठा और मन मे 
सोचने लगी-यह ईमानदार और पूर्ण निष्ठावान है इसलिए 
अब इसको देवी के श्रम मे न रखते हुए इसे अपना 
धर्ममाई बनाकर इसी के सहारे से आगे की योजना 
बनानी चाहिए | क्योकि उस उद्देश्य की पूर्ति हेतु धन की 
तो कोई कमी नही है। इतना धन तो उन डाकुओ का 
मिल गया और अब ये दो रत्न और मिल गये जो भी बहुत 
कीमती हैं और आवश्यकतानुसार धन तो मयूर पख की 
टोकरी और पखे के समान और वस्तुएँ बनाकर इसके 
माध्यम से प्राप्त किया जा सकता है। 

इसलिये अब इसको ज्यादा भ्रमित नहीं रखते 
हुए आत्मीयता से अपनाने मे ही सार है। यह निश्चय 
करके मोहिनी ने अपने चेहरे पर मद मुस्कान बिखेरते हुए 
एक धागा हाथ मे लिग़ीा। धन्ना के हाथ मे बाधते हुए 
बोली-भैया आज से तुम मेरे भाई हो और मुझे आज से 
तुम देवी नही समझकर अपनी बहन समझना क्योकि मैं 
बडी विपत्तियो को मिलकर इस जगल मे आई हूँ। ऐसा 

कहकर ऑआँखो मे अश्रु बहाती हुई उसने सारी बीती बाते 
सुनाई और कहने लगी इस वन मे तुम जैसे भाई को 
पाकर मुझे मन मे कुछ शाति का अनुमव हुआ है। अब 
तुम भी मुझे सगी बहिन समझकर मेरा साथ दो। ताकि 
एक-दूसरे के सहयोग से मेरा व तुम्हारा भाग्य खिले और 
इन दुखो से मुक्ति पाकर अपन सुखद जीवन जी सके | 
इसलिए आ, आज दोनो भाई-बहिन एक साथ बैठकर 
भोजन करेगे। ऐसा कहकर अपने हाथ से धन्ना के मुँह मे 
ग्रास दिया और फिर दोनो ने साथ बैठकर भोजन किया 
तथा मोहिनी के तेले का पारणा हुआ। 

मोहिनी के इस व्यवहार से तो धन्ना भावविभोर हो 
गया और बोला- बहिन, आज मुझे ऐसे हर्ष और आनन्द 
का अनुभव हो रहा है कि मुझे तेरे जैसी बहिन ही क्‍या 
मिली मानो जन्मदात्री माता ही मिल गई | मैंने इस जीवन 
मे अभी तक गालियाँ सहते हुए तिरस्कारमय जीवन ही 
जीया है। आज पहली बार माँ की ममता और बहिन-सा 
प्यार तुमने दिया है तो मैं भी यह वचन देता हूँ कि मुझ 
अनपढ को आप जो आज्ञा देगी उसीके अनुसार सारा 
कार्य करूँगा। साथ ही प्राण जाने पर भी किसी को कोई 
बात नहीं बताऊँगा। बस, बहिन तुम मुझे अपना छोटा 
भाई अथवा बेटा समझकर अपना लेना, छिटकाना मत। 
ऐसा कहकर अश्रु बहाता हुआ मोहिनी के चरणो मे झुक 

गया | तब मोहिनी ने भी उसको अपनी छाती से चिपकाकर 
उसकी आँख के ऑसू पोछे। और फिर बोली-भैया, यह 
तो मेरे मन मे तुझे पहली बार देखने पर ही अतर्‌ विश्वास 
हो गया था जो आज यथार्थ रूप मे प्रकट होकर रक्षाबन्धन 
के रूप मे परिणत हुआ है| इसलिये अब यह मन मे दृढ 
विश्वास बना लो कि अब हमारे दुख के दिन हटने वाले 
हैं और सुख के दिन प्रकट होने वाले हैं। जिसमे कुछ देर 
हो सकती है पर अधेर नहीं। बस, उसके लिये थोड़ा 
पुरुषार्थ तो करना ही होगा। 

इसीलिए अब हमको सारा कार्य इस ढग से 
करना होया कि अपन दो के अलावा तीसरे को कुछ भी 
ज्ञान न हो। और मैं जैसे कहू और करू वैसे करते जाना 
और मेरा सहयोग देते जाना। बस, इतनी सी बात का 
पूरा ध्यान रखने की आवश्यकता है| मोहिनी की इस बात 
को सुनकर धन्ना अपनी पूर्ण श्रद्धा-आस्था के साथ 
बोला-बहिन ! मैंने आपको पहले ही वचन दे दिया है 
और पुन वचन देता हूँ कि यह रहस्य प्राण जाने पर भी 
किसी के सामने प्रगट नहीं हो सकेगा] बस, मेरे लिए तो 
अब सिर्फ आपका आदेश-निर्देश है वही सब-कुछ है। 


(१4 ) 


इस प्रकार धन्ना के वचन सुनकर दृढ आत्मविश्वास 
के साथ मोहिनी बोली-देख धन्ना, मैं स्त्री हूँ। तू जानता 


स्वाभिमान 59 


ही है कि स्त्री का जीवन बडा विचित्र है। थोडी-सी 
लापरवाही से अनेक सकट घेर सकते है। साथ ही अपने 
भाई-बहन के रिश्ते मे भी ऐसे साथ रहने से कई लोग 
कितनी ही तरह की शका पैदा कर सकते हैं। इसलिये 
अब मैंने आगे की योजना बनाने के लिए पुरुष वेश धारण 
करने का निर्णय लिया है। और परिचय भी सेठ मोहनलाल 
के नाम से दूगी और तू भी मुझे सेठ मोहनलालजी के 
नाम से ही पुकारना। और अतरग रहस्य को कभी प्रगट 
मत होने देना। तब धन्ना बोला-मैं तो एक बार आपको 
अपना जीवन सौंप चुका और वचन दे चुका हूँ कि मेरी 
तरफ से आपकी बात कहीं बाहर नहीं जायेगी। बस, मेरे 
लिये आपकी आज्ञा ही सब-कुछ है। 

अब मोहिनी को धन्ना की बात पर पूर्ण विश्वास 
हो गया।| तब वह उठी और अपने पतिदेव के जो वस्त्र थे 
उनको ऐसे ढग से धारण किया कि सचमुच मे हूबहू पुरुष 
ही लगने लगी | साथ ही हावभाव भी कोई चतुर से चतुर 
व्यक्ति भी यह नही जान सके कि यह पुरुष है या स्त्री | 
फिर उसने चोरो द्वारा प्राप्त जो जेवरात थे उनको एक-एक 
करके देखा तो उनमे भी एक दिव्य रत्न निकल गया। 
उसको व रानी द्वारा मिले दोनो रत्नो को व्यवस्थित करके 
साथ मे लिया और बाकी सारे सामान को व्यवस्थित 
करके बाहर से इस ढग से चक्‍कर लगा कर आई कि 
धन्ना को भी उस गुप्त स्थान का जरा भी पता नहीं पडा। 

जब मोहिनी पुरुष वेश मे सामने आकर खडी हुई 
तो एक बार तो धन्ना भी आश्चर्य मे पड़ गया। फिर सारी 
बात समझ मे आई तब बोला- बहिन, तुमने तो कमाल 
कर दिया। मैं तो पहचान ही नहीं सका | तब मोहिनी ने 
कहा-देख धन्ना अब तू मुझे रत्नपुरी का रास्ता थोडी दूर 
चल कर बता दे और मैं नहीं आऊँ तब त्तक तू यही रहना 
और यदि कुछ देर हो जावे तो तू गॉव मे जाकर कल 
वापस आ जाना | इस बात को सुनते ही धन्ना ने कुछ दूर 
साथ चलकर रत्नपुरी का रास्ता बता दिया और पुन 
जगल मे आकर उस स्थान व गायो की देखभाल करता 
हुआ वृक्ष की छाया मे बैठ गया और इतजार करने लगा 
अपनी बहिन का। 

इधर धन्ना के बताये मार्ग से मोहिनी रत्नपुरी के 
बाहर पहुँच गई और वहाँ से पूछताछ करके सीधी जौहरी 
बाजार मे आ गई और निहारने लगी जौहरियो की पेढियो 
को। जब एक जौहरी की दृष्टि पडी तो उन्होने मुनीमजी 
को सकेत किया कि देखो, वो कौन है और क्‍या चाहते 
हैं ? उनको स्वागत के साथ पेढी पर बुला लाओ। 
मुनीमजी सेठजी के इशारे को समझकर उठे और पेढी के 
नीचे उतर कर पास मे आये और बोले-पधघारिये पेढी पर 
और फरमाइये हमारे लायक सेवा कार्य | 

तब मोहिनी (सेठ मोहनलाल के रूप में) मुनीमजी 

के आग्रह से पेढी पर चढी और बड़े आदर के साथ वहॉ 
बिछे गादी-तकियों पर बैठ गई | तब जौहरी ने पूछा-आपका 
कहाँ से किस कार्य हेतु पधारना हुआ है ? साथ ही अपना 
शुभनाम व परिचय भी बताने का कष्ट करे। तब मोहिनी 
बोली-मैं कचनपुर निवासी हूँ। मेरा नाम मोहनलाल है 
और कुछ जवाहरात बेचने हेतु आया हूँ। यह कहकर 
उसने सबसे पहले अपनी जेब से वही चोरो के माल से 
मिला रत्न निकाला और बोले-पहले तो यह बताइये कि 
यह कौनसा रत्न है, फिर इसका मूल्य | 

जौहरी ने वह रत्न हाथ मे लिया तो आश्चर्य 
करने लगा और बोला-सेठ साहब यह तो वैडूर्य मणि है 
और मेरे हिसाब से यह पॉच लाख की है| यदि आप चाहे 
तो मैं पॉँच लाख मैं खरीद सकता हूँ। जौहरीजी की बात 
को सुनकर मोहिनी बोली-और सोच कर बोलिये। तब 
जौहरीजी बोले-पॉच लाख तो मैं दे सकता हूँ और यदि 
इससे ज्यादा हो तो आप और इसका परीक्षण कराके 
निर्णय ले सकते है। जौहरीजी की बात को सुनकर सेठ 
मोहनलाल (मोहिनी) बोले-आपका कहना यथार्थ है| कष्ट 
के लिए क्षमा करे। यह कहकर वहाँ से उठकर और 
चार-पॉच दुकानो पर पहुँचे। वहाँ भी उसका परीक्षण 
कराया तो एक जौहरी ने उसको छ लाख में खरीदने की 
बात कही। आखिर उसी को बेच दिया। उस छ लाख 

की रकम को व्यवस्थित करके बोले-एक बग्घी बुलवाइये। 
और उसमे बैठकर नगरी के बाहर आये और बग्घी वाले 
से बोले-क्या भाई यहाँ कोई तुम्हारे ध्यान मे अच्छा 
स्वतन्त्र मकान इत्यादि हो तो बताओ ताकि उसको किराये 
पर ले कर रह सकू। 

वह बग्घी वाला भी बडा सज्जन था। उसने 
कहा-सेठ साहब, यहाँ अनेक मकान खाली पड़े हैं, चलिये 
में बता सकता हूँ] उसने साथ चलकर कुछ मकान बताए 
जिनमे से एक मकान, जो सब तरह से स्वतत्र और उस 
स्थान से भी नजदीक और सब तरह से सुरक्षित होने से 
पसद आ गया और किराया तय करके उसकी चाबी ले 
ली और एक सुरक्षित गुप्त स्थान देखकर उसमे सारी 
रकम व्यवस्थित करके बग्घी वाले के पास आये और 
बोले-भैया, आपका परिचय तो बताया ही नहीं। 

तब बग्घी वाले ने अपना नाम रामू बताते हुए 
कहा-में भी यही पास की बस्ती मे रहता हूँ। जब भी आप 
याद करे, मै सेवा मे तैयार हूँ। तब सेठ मोहनलाल ने 
कहा-भैया, बात ऐसी है कि मैं तो यहाँ के लिये बिल्कुल 
नया हूँ इसलिए काम तो पडता ही रहेगा। इसलिए बस 
तुम इतना ही ध्यान रखना कि जब भी तुम शहर मे जाओ 
तो इधर होके निकल जाना ताकि जब भी काम होगा, 
बता दूगा। ऐसा कहकर उसको किराये के साथ पॉच 

रुपये इनामस्वरूप दिये, जिससे वह बडा खुश हुआ और 
अब तो प्रतिदिन जब भी शहर मे जाने का काम पडता तो 
उधर से होकर निकलता। 


( 45 ) 


इधर सेठ मोहनलाल मकान को पूरा बद करके 
चाबी साथ लेकर पुन उसी रास्ते से चल कर उसी स्थान 
पर पहुँचे। इधर धन्ना इतजार कर ही रहा था। ज्योही 
नजर पड़ी तो वह दौड कर आया और पावो मे पड कर 
बोला-आपको कोई कष्ट तो नहीं हुआ ? फरमाइये अब 
मेरे लिए क्‍या आज्ञा है। उसी समय सेठ मोहनलाल ने 
कहा-धन्ना, ठहर थोडी देर। मै आवश्यक कार्य से निवृत्त 
होकर आता हूँ तब तक तू एक बार गायो को सभाल ले। 
धन्ना जो आज्ञा कहकर गायो को समालने चला गया और 
मोहिनी उस गुफा मे गई और सारा सामान एकत्रित 
करके, बाधकर उस शिलापट्ट पर रख दिया और आवाज 
लगाई-धन्ना, ओ धत्ना। 

धन्ना ने ज्योही आवाज सुनी, दौडकर आया और 
बोला-फरमाइये क्‍या हुक्म है। तब बोला-देख, गायो को 
रवाना करदे ताकि ये धीरे-धीरे आगे बढेगी तब तक अपन 
आगे चलते है, यह सामान लेकर | धन्ना बोला- गायो की 
तो कोई चिन्ता नहीं है, ये तो मेरे साथ नहीं होने पर भी 
सब अपने-अपने घरो मे अपने-आप चली जाती हैं। मैं तो 

सिर्फ अपनी जवाबदारी से मुक्त होने हेतु उनको चेताने 
के लिए जाता हूँ। इसलिए चलिये आप तो और दे 
दीजिये सामान मुझे। 

धन्ना सारा सामान उठाकर सेठ मोहनलाल के 
साथ चल कर नगर के बाहर आया और उनके पीछे-पीछे 
उस मकान पर आया और सेठ मोहनलाल ने जेब से 
चाबी निकाली और मकान का दरवाजा खोलकर दोनो 
अदर गये और सारा सामान भीतर रखवा दिया। और 
बोले-धन्ना, अब हमको इसी मकान में रहना है। इसलिए 
अब ये गाये वगैरह सब अपने-अपने मालिको को समला 
देना और कह देना कि मुझे सेठ मोहनलालजी ने अपने 
यहाँ काम पर रख लिया है। इसलिये अब मैं उनकी सेवा 
मे ही रहूगा। इसके अलावा इस मकान आदि की किसी 
को कुछ भी जानकारी मत देना। 

धन्ना ने सारी बात सुनकर कहा कि सेठजी, में 
अभी गायो को सभला कर आ जाता हूँ। यह कहकर 
मकान आदि का रास्ता ध्यान मे रखकर चला गया और 
सबको अपनी-अपनी गाये सभलाकर बोला-अब मैं आपकी 
गाये चराने हेतु नहीं ले जाऊँगा। यह कहकर अपने 
कपडे व सोने, बिछाने के कपडे लेकर अन्य किसी की 
कुछ भी बात बिना सुने ही चलकर आ गया और बोला-अब 
फरमाइये, मेरे लायक सेवाकार्य | 

तब सेठ मोहनलाल ने कहा-देखं, अभी तो बाजार 
से एक पानी की मटकी, झाड़ू और किसी ढाबे सें अपने 
दोनो के लिये भोजन सामग्री ले के आजा। यह कहकर 
उसको पॉच रुपये का नोट पकडा दिया | जिसमे से धन्ना 
ने एक मटकी, झाडू और भोजन खरीद कर बाकी पैसे 
व्यवस्थित करके, लाके सभला दिये। फिर झाड़ू लेकर 
सारे मकान की सफाई करके सुरक्षित रख दिये और एक 
बाहरी कमरा, जिसमे धन्ना के सोने-बैठने की व्यवस्था कर 
दी और बाकी सब कमरे बद कर दिये। उसके बाद दोनो 
ने भोजन किया और बाद मे सूर्यास्त के साथ ही धन्ना को 
सारी भोलावन देकर दरवाजा बद करके सामायिक 
प्रतिक्रमण किया और थक जाने से सो गई | प्रात. जल्दी 
उठकर सामायिक प्रतिक्रमण से निवृत्त हुई और धन्नां को 
कुछ रुपये देकर भोजन सामग्री व आवश्यक सामान की 
सूची बनाकर बोली-तू जाकर यह सब सामान खरीद कर 
ले आ। 


(6 ) 


धन्ना उस सूची को लेकर सीधा अपने जाने-पहचाने 
सेठजी की दुकान पर पहुँचा और बोला-सेठ साहब यह 
सारा सामान, बर्तन आदि जल्दी से जल्दी तैयार कराइये। 
और ईमानदारी से इसका मूल्य बता दीजिये और देखिये 

कि यदि हमारे सेठजी को आपकी ईमानदारी महसूस हुई 
तो फिर जो सामग्री चाहिये मैं आपकी दुकान से ले 
जाऊँगा। यह बात सुनकर सेठजी बोले-धन्ना, तू भी कैसी 
बात करता है ? इतना समय हो गया, क्‍या हम पर 
विश्वास नहीं। धन्ना बोला-सेठजी मुझे तो विश्वास है, 
लेकिन मेरे सेठजी को तो विश्वास होना चाहिये ना। 

तब सेठ बोला-कौन तेरा सेठ ? क्‍या जिनकी 
गाये चराता है वो ? यह सुनकर धन्ना बोला-सेठजी, क्या 
मैं जिदगी-भर गाये ही चराता रहूगा। कल से ही मैंने 
गाये चराना बद कर दिया और कचनपुर के एक सेठजी, 
जो यहाँ नये आकर बसे हैं, उन्होने दया करके मुझे 
अपनी सेवा मे रख लिया है। 

इतने मे सेठजी ने सारा सामान तैयार कर दिया | 
धन्ना ने बिल लिया और रुपया चुकाकर शेष रुपयो को 
सभालकर सारा सामान एक ठेले गाडी मे भरके लेके आ 
गया और मकान के भीतर रखकर ठेले वाले को पैसे 
देकर रवाना किया। फिर सारे सामान व बर्तनों को 
व्यवस्थित करके, देखकर डिब्बों मे भर दिया और रसोईघर 
का रसोईघर मे, बाकी सब यथास्थान सेठ मोहनलाल के 
निर्देशानुसार व्यवस्थित कर दिया। खाली घर भर गया, 
एक सद्गृहस्थ के गृहवास की तरह।| उस मकान में 
सहज दो विभाग बन गये | भीतरी भाग मे तो मोहिनी ने 

अपने लिए सारी व्यवस्था कर दी ताकि दरवाजा बद 
करते ही अन्दर क्‍या हो रहा है, कोई नही देख सकता। 
बाकी भोजन बनाने, खाने की, बैठने-उठने की सारी 
व्यवस्था बाहर के हिस्से मे धन्ना के जुम्मे कर दी | 

धन्ना यो तो दिखने मे भोला लगता पर रसोई 
आदि कार्यों मे कुशल था और मोहिनी के निर्देशानुसार 
और कुशल हो गया। बस, अब मोहिनी भीतर बैठी ही 
सारी निगरानी करती रहती | धन्ना एक॑ खिड़की से खाना 
पहुँचा देता और बाहर बैठा सारे कार्य निवृत्त करता हुआ 
सारे घर की देख-रेख करने लगा। मोहिनी ने भीतर 
बैठे-बैठे जो जरी, किनारी, रेशम का वस्त्र मगाया था 
उसके द्वारा कलात्मक कचुकी तैयार की और धन्ना को 
देकर कहा कि इसको भी उसी तरह आवाज लगता हुआ 
राजभवन जाना और कहना यह देवी प्रदत्त कचुकी है। 
उसने वह कचुकी ली और सीधा राजभवन के पास 
जाकर आवाज लगाई | ज्योही वह आवाज महारानीजी के 
कान में पडी, वो झरोखे में आई और देखा कि यह तो 
वही लड़का है। तुरन्त दासी को बुलाकर नीचे भेजी। 
दासी भी महारानीजी की आज्ञा शिरोधार्य करके नीचे गई 
और उससे कचुकी माग कर ली और महारानीजी को ले 
जाकर दे दी। ज्योही महारानी ने देखी तो यह विश्वास 
हो गया कि वास्तव मे यह देवी-प्रदत्त ही है क्योकि ऐसी 


० आई “ | 

कला तो मानव के हाथ की तो हो ही नही सकती | उसी 
समय खुश होकर अपने रत्नो के खजाने मे से आँख बद 
करके यह सकल्प कर डाला कि जो भी हाथ मे आयेगा 
वो रत्न देवी के नाम पर इसको दे दूगी। और इसी 
सकलप के साथ जो भी हाथ मे आया बिना देखे एक 
कपडे मे बाधकर दासी को दे दिया और बोली-यह देकर 
उसको बोलना कि यह देवी को भेट चढा देना। और 
जो-कुछ प्रसाद मिले वह लेके आना। दासी ने जाकर 
महारानी द्वारा कही बात बताकर उसको कपडे की पोटली 
पकडा दी | 

धन्ना उसको लेकर आया और जैसे के तैसे 
मोहिनी को पकडा दिया | अब तो मोहिनी की खुशी का 
पार नही रहा और ऐसी विचित्र-विचित्र चीजे बनाकर धन्ना 
के साथ भेज देती और धन्ना उनके बदले जो महारानीजी 
देती वो लाकर मोहिनी को दे देता | ऐसा करते-करते अब 
मन मे विचार आया कि जिस प्रतिज्ञा की पूर्ति हेतु धर 
छोडा, पतिदेव का साथ छूटा उस प्रतिज्ञा को पूरा करने 
का समय आ गया। ऐसा सोचकर उसने मर्दाना भेष 
धारण किया और अन्दर की सारी व्यवस्था करके ताले 
लगाये और बाहर आई । सयोग से वह बग्घी वाला भी 
उधर से निकल गया । ज्योही उस पर दृष्टि पडी तो रोका 
और धन्ना को सारी भोलावन देकर बग्घी पर चढ गये। 

(॥7) 


बग्घी वाला सेठजी को लेकर मध्य बाजार मे 
आया, जहाँ से सेठ मोहनलाल ने राजा को भेट करने 
योग्य कुछ बहुमूल्य वस्तुएँ खरीदी और बग्घी मे रखकर 
कहा-अब मुझे राजभवन लेकर चलो। बग्घी वाले ने 
अपनी बग्घी राजभवन की ओर मोड ली। बग्घी राजभवन 
के पास रुकी। सेठ मोहनलाल बग्घी से उतरे और 
ध्वारपाल को कुछ इनाम देकर अन्दर गये और राजसभा 
के पास जाकर वहाँ के द्वारपाल को उपहार भेट कर कहा 
कि आप जाकर रत्नपुरी नरेश महिपाल को अर्ज करे कि 
कचनपुरी के सेठ मोहनलालजी आप से मिलने की उत्कृष्ट 
अभिलाषा लेकर आये हैं| द्वारपाल ने भीतर जाकर रत्नपुरी 
नरेश के चरणो मे निवेदन किया तो उन्होने बडी प्रसन्नता 
से कहा कि उन्हे बडे सम्मान के साथ भीतर ले आओ 
क्योकि कचनपुर मे रत्नपुरी नरेश का ननिहाल था। 

सेठ मोहनलालजी भीतर पहुँचे और रत्नपुरी नरेश 
महिपाल का अभिवादन कर अपने साथ लाये हुए उपहार 
भेट करके कुशलक्षेम पूछी | रत्नपुरी नरेश महिपाल ने भी 
ननिहाल के राज्य आदि की कुशलक्षेम के साथ ही 
आगमन का कारण पूछा। तब श्री मोहनलाल सेठ ने बडे 
होश एव जोश के साथ नम्नतापूर्वक निवेदन किया-राजन । 

एक विशेष स्वप्न-दर्शन की प्रेरणा के साथ दिव्य शक्ति के 
प्रभाव से कचनपुरी से पैदल रवाना हुआ और रत्नपुरी के 
5 किलोमीटर दूर आकर रुका और जो स्वप्न-दृश्य दिखाकर 
दिव्य शक्ति ने प्रेरणा दी कि वहीं पर तुझे एक छोटा 
लेकिन भव्यनगर तेरे माता-पिता के नाम से बनाकर 
उसमे सर्वजनोपयोगी साधन विद्यालय, औषधशाला, 
दानशाला, धर्मशाला, देवालय आदि का निर्माण कराकर 
इस धन का सदुपयोग करके लाभ उठा ले। इससे तेरे 
धन की सार्थकता हो जाएगी नहीं तो अब कुछ समय बाद 
ही सारी सम्पत्ति नष्ट होने वाली है। इसलिये चेत जा | 

बस, उसी दिव्य शक्ति की प्रेरणा से अब आपकी 
शरण मे आया हूँ क्योकि वह जगल का स्थान आपकी 
राज्य-सीमा के अन्तर्गत आता है। इसलिए आपकी आज्ञा 
लेना नितान्त आवश्यक है| इसलिए आपसे नम्न निवेदन 
है कि आप मुझे अपनी प्रजा का सदस्य ही समझे और 
वह नगर भी आपके राज्य के अन्तर्गत ही रहेगा और 
उसका सारा लाभ भी आपकी जनता को ही प्राप्त होगा। 
सिर्फ नगर व उसमे बनाये जाने वाले परमार्थ प्रतिष्ठानो 
पर मेरे माता-पिता का नाम रहेगा । 


(8 ) 


रत्नपुरी नरेश महिपाले स्वप्न-दर्शन व दिव्य शक्ति 


खत लगाया यत 


की प्रेरणा की बात सुनकर बहुत प्रसन्न हुए । और बोले-यह 
स्वप्न-दर्शन और दिव्य शक्ति की प्रेरणा तो मेरे राज्य के 
लिए शुभ-सूचक है। साथ ही मेरी प्रजा के लिए भी 
हितकर है। तो फिर देर किसकी। मैं सहर्ष आज्ञा प्रदान 
करता हूँ कि आप जिस नाम से नगर निर्माण करना चाहें 
और जो परमार्थ सस्थान निर्मित करना चाहे करें। इतना 
ही नहीं, नगर निर्माण में सडके, बाग-बगीचे और अन्य 
सुविधाएँ व मजदूरो की व्यवस्था राज्य की ओर से ही 
होगी और प्रजा के आवास-निवास की भूमि भी राज्य की 
ओर से उस नगर में आकर बसने वालो को मुफ्त मेदी 
जायेगी। इसलिए आप जितनी लम्बाई-चौड़ाई में नगर 
की बसावट करना चाहे और जैसी दिव्य प्रेरणा 5 
स्वप्न-दर्शन के आधार पर उसकी भव्यता बनाना चाहें, 
बनाएँ। मेरी तरफ से आज्ञा है और सहयोग भी है। 

बस, फिर क्या था। राज्य-व्यवस्थानुसार दस्तावेज 
बनकर तैयार हो गया। नगरी का नाम धनलक्ष्मीनगर के 
नाम से और रत्नपुरी नरेश महिपाल के मय हस्ताक्षर 
दिया। जिसको लेकर सेठ मोहनलाल बडे प्रमुदित भाव 
से अपने निवास स्थल पर पहुँचे। और शुभ मुहूर्त मे नगरी 
की नीवें भी रत्नपुरी नरेश महिपालजी के कर-कमलो से 
खुदवाकर कार्य प्रारम्भ कर दिया गया। 

सबसे पहले उस शिलापट्ट पर बैठ कर महामत्र 


72 स्वाभिमान 


के जाप सहित अखड तेला किया | उस स्थान के आस-पास 
विशाल मैदान पर मजबूत परकोटा खिचवा कर चारो 
तरफ चार द्वार निर्मित किये गये | उनके मध्य मे एक भव्य 
महल के निर्माण के साथ ही उस झरने के पानी को 
सगृहीत करने हेतु विशाल सरोवर, उसके पास ही एक 
विशाल औषधशाला, फिर विद्यालय और उसके पास 
विशाल धर्मस्थान, वाचनालय और एक बडी दानशाला के 
निर्माण की योजना बनी | 
साथ ही चारो द्वारो से जुड़ी बड़ी-बडी चार 
सडके, जिनके आस-पास विभिन्न व्यापारियो के व्यापारिक 
प्रतिष्ठान एव उस पर ही अनेक आवास, जो एक-एक 
सडक पर एक हीः-तरह के निर्मित किये जाएगे। बीच-बीच 
मे विस्तृत चौक और उनसे निकलने वाली सड़के चारो 
सडकों को मिला देगी। साथ ही चौक के बीच म सर्कलनुमा 
चार द्वार वाले बगीचो का निर्माण किया जायेगा जहाँ पर 
धनलक्ष्मीनगर मार्ग 4, 2 आदि अकित होगे। उनमे उस 
मार्ग मे बसे घरो की सख्या का भी निर्देश होगा। ऐसा 
नगर का प्रारूप बन गया। 
कार्य तीव्रगति से चलने लगा | कोट के अन्दर के 
निर्माण के कार्य की देखभाल तो सेठ मोहनलाल धन्ना के 
सहयोग से करते और बाहरी निर्माण की देख-रेख हेतु 
राज्य के प्रमुख व्यक्ति नियुक्त कर दिये गये। धन की तो 

जब भी कमी महसूस होती तो वे रत्न व आभूषण बेचकर 
पूर्ति कर देते। 


(9) 


अब धन्ना उसी जगह पर रात्त-दिन रहने लगा। 
सारे निर्माण के साधनो की और कार्य की देख-रेख के 
साथ मजदूरों पर भी पूरी निगरानी रखते हुए किसको 
रखना, किसको निकालना व किसको कितनी मजदूरी 
देना आदि का सारा हिसाब-किताब अपने दिमाग मे ऐसा 
जमा लेता कि मानो उसके सामने आज के कम्प्यूटर भी 
फँल हो जाते। भले ही वह अनपढ था, लेकिन उसके 
कार्य-कलाप से सेठ मोहनलाल (मोहिनी) पूर्ण सतुष्ट था | 
वह दिन-भर मर्दाना भेष मे रहकर सारा कार्य देखती और 
घर मे जाकर रात्रि को स्त्री भेष पहनकर रहती और 
भोजन आदि का सारा कार्य स्वय करती और अपनी 
प्रतिज्ञा की पूर्ति होते देखकर मन मे प्रसन्नता का अनुभव 
करती। 

पर पतिदेव गणेश के बिछुड जाने से उसकी 
यादों मे अचानक सिहर उठती और कभी-कभी आँखो से 
ऑसू बहा देती। फिर मन मे घैर्य धारण करके चिन्तन 
करती कि जिसने प्रतिज्ञा की पूर्ति की इस स्टेज तक 
पहुँचा दिया है त्तो आशा ही नहीं, पूरा विश्वास है कि एक 

दिन बिछुडे पतिदेव का भी जरूर मिलन होगा। इस 
प्रकार मन को पुन स्थिर करती और कुछ समय महामत्र 
का स्मरण करती जिससे उसको बहुत बड़ा सबल मिलता | 

विकट से विकट परिस्थिति मे भी सामायिक, 
प्रतिक्रमण आदि धर्म- क्रियाएँ उसने कभी नहीं छोडी 
क्योकि हृदय मे यह दृढ आस्था जम गई कि सब-कुछ 
देव, गुरु व धर्म की ही शक्ति है और महामत्र का यह 
अचिन्त्य प्रभाव है। यह सोचकर सब चिताओ से मुक्त 
होकर स्वय अपने हाथो से भोजन बनाती। खुद खाती 
और धन्ना के लिये भी टिफिन तैयार करके साथ लेकर 
चली जाती। और दिन-भर वहीं बने कार्यालय मे सेठ 
मोहनलाल के रूप मे बैठकर अन्दर-बाहर की निगरानी 
रखती | 

यदि कोई वस्तु खरीदनी होती तो धन्ना को भेज 
देती या विशेष प्रसग पर स्वय भी चली जाती | बीच-बीच 
मे राज्यप्रमुखो, मजदूरो एव कारीगरो से उनके सुख-दुख 
की बाते पूछ लेती। सारे कार्यो का जायजा लेकर 
आवश्यकतानुसार आदेश-निर्देश भी दे देती जिससे सब 
मजदूर और राज्य- कर्मचारी भी खुश रहते और पूरी 
तनन्‍्मयता से कार्य करते। बीच-बीच मे उनका उल्लास 
बढाने हेतु कुछ पारितोषिक और नाश्ता, फल आदि का 
भी वितरण कर देती जिससे सब लोग दिल लगा कर 
तीव्रगति से कार्य करते थे। 

सेठ मोहनलाल की उदारता, आत्मीयता, वचन 
माधुर्यता से छोटे से बडे, सब व्यक्ति प्रभावित हुए बिना 
नहीं रहते। सब यही सोचते और बात करते रहते कि 
अहो ! इतना बडा सेठ, पर कितनी नम्नता और वचनो मे 
इतनी माधुर्यता मानो अभिमान तो इनसे कोसो दूर भाग 
गया हो | कोई कहता धन्यवाद है इनको कि इस भीषण 
दुष्काल की चपेट मे जनमानस कितना आकुल-व्याकुल 
हो रहा था। सबके मन में रात-दिन एक ही प्रश्न नोचता 
रहता था कि अब कैसे जीवनयापन होगा ? कैसे बाल-बच्चों 
का पालन करेगे ? कैसे पशुओ की रक्षा होगी ? पर ऐसे 
मौक पर इन्होने यह कार्य प्रारम्भ करके जो सहयोग दिया 
है, चाहे मजदूरी के रूप मे ही क्यो न हो, पर आज आराम 
से जीवन-निर्वाह तो हो रहा है। नहीं तो हम घर-बार 
छोडकर कहॉ-कहाॉ घूमते-भटकते। 

साथ ही उदारता, नम्रता भी कितनी, मानो हमारे 
लिए तो ये भगवान्‌ बनकर ही यहाँ आए हैं। ऐसा सोचकर 
सब उनके प्रति अपने कृतज्ञ भाव का प्रदर्शन करते और 
पूर्ण तन्‍्मयता से कार्य करने मे जुटे रहते | 


(20 ) 


इधर गणेश व उनकी पत्नी मोहिनी अपनी 
जेठ-जेठानियो के व्यग्य- बाण एव दुर्व्यवहार से परेशान 
होकर अर्धरान्नि पश्चात्‌ बिना बताए ही घर का त्याग 

करके निकल गये थे। इसलिए रात्रि को तो किसी को 
कुछ पता नहीं चला। सब अपनी मद-मस्ती मे बिना पैसे 
के मजदूर गणेश और मोहिनी के भरोसे निश्चितता से 
सोये हुए थे। न घर की साफ-सफाई की चिता, न पानी 
भरने की, न खाना पकाने की चिता और न पशुओ को 
सभालने, न खेती-बाडी की चिता क्योकि सारा कार्य ये 
दोनो सभाल लेते। 

उनको तो नाश्ते के समय नाश्ता, भोजन के 
समय भोजन तैयार मिल जाता, तब सब उठते और 
शौचादि से निवृत्त होते। यहाँ तक कि हाथ भी धुलाते तब 
धोते और फिर जब नाश्ता करते तो भी उसमे पचास 
नुक्स निकालते कि इसको कुछ बनाना ही नही आता, 
किसी काम मे साफ-सफाई नहीं है। 

लेकिन आज तो सब ही सोये ही रह गये क्योकि 
कौन आकर जगाये। क्योकि जगाने वाले तो बहुत दूर 
चले गये थे। नींद तो तब खुली जब पीछे बाडे मे गाये व 
बछडे आदि रम्माने लगे। भैंसे और पाडे-पाडी अड्डाने 
लगे। इधर उठ कर देखा तो न तो घर का कचरा 
निकला, न पानी भरा, न चूल्हा जला और न वूघ-नाश्ता 
ही तैयार हुआ। तीनो जेठ, तीनो जेठानियाँ यह देखकर 
बडबडाहट करती सासूजी के पास आई और जोर-जोर 
से चिल्लाती हुई कहने लगी-सासूजी राज ! यह देखिये 

आपके बेटे-बहू का हाल। कल तो इतनी लम्बी-चौडी 
बाते करने लगी थी और आज सूर्योदय को इतना समय 
हो गया, फिर भी सब काम यो का यो पडा है। 

बिना कमाये मेहनत के सीधा जो घर मे लाकर 
देते हैं आपके बडे बेटे, फिर भी पकाने और घर के 
छोटे-बड़े काम करने मे भी इतना जोर आता है। आप 
खुद ही देखिये। इस प्रकार जोर-जोर से बडबडाहट 
करते हुए उनके सोने-बैठने के स्थान पर पहुँची, पूरे 
स्थान को टटोला। उनके कमरे को भी देखा तो ताला 
बन्द। तीनो हैरान होकर पीछे बाड़े मे गई तो वहाँ भी 
सारा गोबर पडा हुआ था। गाये-भैंसे दूध निकालने और 
घास-बाटे व पानी का इतजार कर रही थी। पर वे दोनो 
नही दिखे | 

आखिर वो हडबडाती हुई पुन सासूजी के पास 
पहुँची। सासूजी क्या बात है, सब जगह ढूंढ कर आ गई 
लेकिन गणेशजी व उनकी पत्नी दोनो ही नहीं दिख रहे 
हैं। क्या आपको कुछ कह कर गये है ? यह बात सुनते 
ही सास लक्ष्मी हतप्रभ हो उठी और नयनो से नीर बहाती 
हुई बोली-क्या कहती हो ? क्‍या वो दोनो नही दिखे ? 
ओहो त्तब तो गजब हो गया। मेरा मन कहता है-हो-न-हो, 
कल के तुम्हारे वचनो के तीरो से मोहिनी बडी व्यथित 
लग रही थी। शायद उसका मन भी उचटा-उचटा तो 

लग रहा था। हो-न-हो कहीं उन्होने आत्महत्या तो नहीं 
करली है ? क्योकि वचनो की मार ऐसी ही होती है। एक 
कहावत भी है कि "तलवार के घाव तो फिर भी शीघ्र भर 
जाते हैं पर वचन के घाव नहीं भरते | 

हाय ! अब मैं क्या करूगी। मेरे बुढापे मे धूल पड 
गई | हाय ! वे दोनो कहॉ गये ? अब मैं क्या करू ? मैंने 
कई बार अनुभव किया कि इस घर में तुमने कभी अपने 
छोटे देवर-देवरानी की तरह तो दूर एक नौकर-नौकरानी 
जितनी भी इज्जत नहीं रखी । हर समय तुम्हारे सिर पर 
तो धन का नशा चढा रहता। वे दोनो इतना-सारा घर का 
काम करते। हम दोनो के साथ तुम्हारी सबकी कितनी 
सेवा करते, पर तुम तो उन पर वचनो के वार करते नही 
चूकती | अपने देवर-देवरानी की हैसियत से कभी उनकी 
तुमने इज्जत भी नहीं की। कभी यह नहीं सोचा कि न 
मालूम किसके भाग्य से हम सुख से जी रहे है, खा-पी रहे 
हैं। लेकिन किसको कहे ? कौन सुनने वाला ? आखिर 
वो भी इस घर के सदस्य थे और हिस्से के हकदार भी | 
धन ही सब-कुछ नहीं होता | उसका क्‍या अभिमान करना ? 
आज है कल चला भी जा सकता है। बडे-बडे राजा 
-महाराजाओ को भी देख रहे हैं। 

वो तो इस घर के हकदार थे। तुम्हारे पति 
दुकान पर बैठे बिना पसीना बहाये कमाते पर तुम तो 

महलो में बैठी-बैठी केवल उन पर रौब ही जमाती और 
हुक्म ही चलाती और मारती रहती ताने। फिर भी वे 
बिचारे चुपचाप तुम्हारी कितनी इज्जत करते और हमारी 
कितनी सेवा करते । गणेश खेतो मे मजदूर की तरह और 
मोहिनी मजदूरनी की तरह तुम्हारी सेवा करती। उसके 
बदले तुम उनको क्या देती ? विषभरे वचन और मर्मभरे 
ताने। मुझे लगता है, कल तो तुमने हद ही कर दी। 
आखिर सहन करने की भी हद होती है। वे दोनो परेशानी 
के मारे यहा से निकल गये पर कही कुछ कर बैठे तो हम 
दुनिया मे मुँह दिखाने लायक नहीं रहेगे। क्या जवाब देगे 
सगे-सम्बन्धियो, गाँव और समाज को। ऐसा कहते-कहते 
सास लक्ष्मीबाई जोर-जोर से रोने लगी। 

ससुर धनपत को भी जब यह बात मालूम पडी 
तो वह बेचारा सारी बात सुनकर भारी गमगीन हो गया | 
और कहने लगा-चलो, गणेश की माँ अपन भी इस घर 
से निकल जाते हैं। इनको यहॉ आराम से रहने दो। 
लेकिन तीनो बहुएँ आडी फिर गई और अपने अपराध की 
क्षमा मागते हुए कहने लगी-आपको हम कहीं नही जाने 
देगी। साथ ही देवरजी व देवरानीजी की भी खोज 
करायेगी। ऐसा मन मे कोई विचार न लाये। हम आपकी 
पूरी सेवा करेगी। ऐसा कहकर बडी मुश्किल से रोका 
दोनो को। 

इधर धीरे-धीरे यह बात सारे मौहल्ले मे फैल 
गई। जिसने भी सुना सब आश्चर्य करते हुए हवेली मे 
कोई धनपत सेठ के पास तो कोई लक्ष्मी सेठानी के पास 
बैठकर एव कुछ लोग बाहर ही बैठकर तरह-तरह की 
बाते करने लगे। कोई कहने लगा-भाई, गणेश चाहे 
दिखने मे सीधा-सादा, कम पढा-लिखा था और भले 
व्यापार करना नही आता, पर था पुण्यवान | हमने देखा, 
उसके जन्‍म के पहले सेठ धनपत के यहॉ रोटियो के 
लाले पडते थे। लेकिन उसके जन्म लेने के बाद ही यह 
घर ऊँचा आया है। यह हवेली, यह पेढी सब उसके बाद 
ही बने हैं। 

साथ ही उसकी पत्नी भी भले साधारण परिवार 
की हो, चाहे इन बडी बहुओ की तरह पीहर से धन न 
लाई हो, पर थी बडी सुशील, मेहनती और विनयवान और 
कैसी लज्जावान थी। सारे घर का काम अकेली सभालती | 
इतना ही नहीं, आस-पड़ौस वालो की सेवा भी करने हेतु 
तत्पर रहती | हालाकि इन बडी बहुओ का उसके साथ 
इतना नीच से नीच व्यवहार, जितना गये-गुजरे नौकर के 
साथ भी नही होता, वैसे करते देखकर हमे भी दया आ 
जाती। पर उसने किसी के सामने कभी कोई बात नहीं 

की। उल्टा कोई कह देते तो यही कहती, बडो की सेवा 
कहाँ है पडी है ? जिनकी पुण्यवानी होती है उन्हीं को 
बडो की सेवा का सौभाग्य प्राप्त होता है। उसको कभी 
मुँह चढाते, रोते नही देखा। हमेशा उसके चेहरे पर 
मुस्कान बिखरी रहती थी। 

इधर ये बडी बहुएँ जो अपने-आप को बडे बाप 
बेटी मान कर घमंड में ही फूली रहती हैं, आज इतना 
अरसा (समय) हो गया। इस घर और मौहल्ले मे आए, पर 
कभी इनको बडो-बुड्ढो की इज्जत करते नहीं देखा, न 
किसी से प्रेम से बोलते, न सुख-दुख मे आत्मीयता 
दिखाते देखा। हो-न-हो इनकी परेशानी से ही वे दोनो 
घर से चले गये। 

एक बहिन बोलने लगी-देखो, भई मुझे तो ऐसा 
लग रहा है कि उन पुण्यवान आत्माओ के घर से निकलने 
के बाद घर की पुण्यवानी भी निकल गई। लेकिन विचार 
तो इन सेठ-सेठानीजी का आता है। आखिर मॉ-बाप के 
लिए ज्यादा कमाऊ, चाहे कम कमाऊ, सब समान हैं और 
इनकी तो सेवा करने वाले भी वही थे। ये तीनो बेटे और 
बहुएँ तो रात-दिन अपने अहभाव में डूबे रहते थे। कभी 
इनके पास बैठकर सेवा करते भी नही देखा | अब उनके 
जाने से इनकी हालत खस्ता हो जाएगी। ऐसा सोचकर 
कई लोग सात्वना देते हुए कहते-आप उनकी चिन्ता मत 

कीजिए, वे आपको छोड़ कर नही जा सकते | 

हो सकता है अधिक परेशान होने से मन उचट 
गया हो और दोनो यहाँ से रवाना हो कर कहीं ननिहाल 
या गणेश के ससुराल चले गये हो। इसलिये थोडे दिन 
रह कर मन का आवेग ठडा होने पर वापस आ जायेगे। 
आप निश्चित रहे। हम भी चारो तरफ उनकी खोज करके 
समाचार लेगे। ऐसा कहकर सब अपने-अपने घर मे चले 
गये। लेकिन यह चर्चा तो धीरे-धीरे शहर मे फैलने लग 
गई। क्‍या दुकान, क्या घर, क्‍या बाजार, जिससे तीनो 
बहुओ का हाल बेहाल था ही, इससे भी अधिक बेहाल 
भाइयो का था। जो भी आता यही चर्चा करता। इस 
कारण से दुकान पर बैठना भारी हो गया | वे सबको यही 
उत्तर देते-क्या करे, औरतो की बातो मे आ गया। खैर, 
सब तरफ खोज कर रहे है। देखे, क्‍या होता है। ऐसे 
सबको शात करके रवाना करते | 


(22 ) 


इसी उधेडबुन से घर का सारा काम बिखरा पडा 
था। पानी के बर्तन देखो तो खाली पडे हैं। आटा भी 
पीसा हुआ नहीं है और न ही पशुओ को चारा-पानी। 
आखिर अब अन्य कुछ उपचार नहीं था। विवश होकर 
तीनो पानी लाने निकली। पानी कैसे लाया जाता है ? 

उसमे कितना जोर लगता है ? आज उनको मालूम पडा। 
साथ ही आज तीनो बहुओ को पनघट पर देखकर सारी 
औरतें ताने मारने लगी और आपस में बाते करने लगी-देखो 
बेचारी गणेशजी की बहू को, सारे घर का कितना काम 
करती तो भी बिचारो को ताने मार-मार कर इतना दुखित 
कर दिया कि बिचारो को घर छोडकर निकलना पडा। 
अब मालूम पडेगा कैसे काम करना होता है ? इतने दिन 
देवरानी के भरोसे खूब मौज उडा ली। 

बेचारी तीनो बहुओ को काटो तो खून नहीं। पर 
विवश थी। जैसे-तैसे पानी भरने के बाद फिर गायो-भैसो 
का गोबर साफ करना पडा। फिर गाय-भैंस का दूध 
निकाला तो आधा भी नहीं निकाल पाई। आटा भी पीसना 
पडा। और जैसे-तैसे भोजन बनाकर सबको भोजन कराया | 
पर हालत ऐसी खराब हो गई कि दो को तो बुखार ही आ 
गया। अब तो सारा काम बडी वाली के ऊपर आ गया। 
वह भी एक-दो दिन मे ही पूरी तग आ गई। अब तो तीनो 
ही यह सोचने लगी कि मैं कम से कम काम करू। 
इसलिए सब काम से जी चुराने लगी जिससे छोटी-छोटी 
बाते मे परस्पर झगडा होने लग गया। आखिर सबने एक 
ही निश्चय किया कि सब अपनी-अपनी रसोई अलग 
बनाने लग जाए, जिससे घर का खर्च भी तिगुणा हो 
गया। 

इधर वृद्ध माता-पिता की हालत भी खराब हो 
गई। तीनो अपने-अपने बाल-बच्चो की व्यवस्था करने मे 
ही इतनी परेशान हो जाती कि सेठ-सेठानी की कौन 
चिन्ता करे। सब एक-दूसरे के भरोसे रह जाते कि उसने 
खाना भेज दिया होगा, उसने भेज दिया होगा। ऐसी 
परिस्थिति मे जैसे-तैसे भूखे-प्यासे रहकर पॉच-सात दिन 
निकाले। आखिर सेठ-सेठानी दोनो ने भी अलग रसोई 
बनाना चालू किया जिससे लोगों मे तरह-तरह की चर्चा 
होने लगी | पेढी की जो प्रतिष्ठा थी वह भी धीरे-धीरे कम 
होने लगी। जिसका प्रभाव व्यापार पर भी पडा। जहाँ 
पहले ग्राहको की भीड उमडती थी वहॉ अब उसके लाले 
पडने लग गए। बडी मुश्किल से एक-दो ग्राहक दिन-भर 
में आते तो उन्हीं से खर्च निकल सके, ऐसा कस निकालने 
लगे जिससे हुआ यह कि सारा व्यापार ठप्प पड गया। 

इधर जिनकी पूजी जमा थी वे भी आकर मागने 
लगे जिससे पेढी की इज्जत भी खतरे मे पड गई। पेढी 
की प्रतिष्ठा रखने हेतु उल्टा-सुल्टा कार्य करने लगे। एक 
दिन कुछ चोर चोरी का माल बेचने आए तो लोभ मे 
आकर खरीद लिया | लेकिन वह माल राजघराने का था | 
इघर गुप्तचरो ने जाकर राजा को सारी बात बता दी। 
ज्योही राजा ने गुप्तचरों से यह बात जानी, उन्होने उसी 
समय राज्य-कर्मचारियों को भेजकर उनको महल में बुलाया 

और सारी पूछताछ करने लगे। लेकिन जब उन तीनो 
भाइयो ने बिल्कुल इनकार कर दिया तब राजा ने कुपित 
होकर राज्य-कर्मचारियो को भेजकर सारी हवेली और 
दुकान की तलाशी लेकर जेवर प्राप्त किये। फिर हवेली 
को सील करके राज आज्ञा सुना दी कि कल सूर्यास्त के 
पहले-पहले इस राज्य की सीमा को छोड़ दे | 

यह बात तुरन्त ही सारे मौहल्ले मे फैल गई | 
सब लोग हवेली के आस-पास मे एकत्रित हो गये। सारे 
परिवार मे तहलका मच गया। सब किकर्तव्यविमूढ हो 
गये। सोचने लगे-अब क्‍या करे ? कहाँ जाये ? निकट 
सम्बन्धियों ने राजा से सिफारिश की लेकिन कुछ जोर 
नहीं चला। आखिर रोते-बिलखते ज्यो-के-त्यो हवेली से 
वाहर निकलना पड़ा। जिसने भी सुना सब थू-थू करने 
लगे | सबके मुँह से एक ही आवाज निकल रही थी-देखो 
गणेश और उसकी पत्नी मोहिनी, भले पढे-लिखे और 
इतने होशियार न थे लेकिन थे नीतिवान, परिश्रमी और 
पुण्यवान| जब तक वे घर मे थे, इस घर का कितना 
गौरव वढा | चारो तरफ इस परिवार की कितनी यश-कीर्ति 
फैली। 

आज प्रत्यक्ष देख लो | उनके जाते ही इस परिवार 
की कैसी दुर्दशा हो गई | सारी इज्जत पानी मे मिल गई | 
कर्म की दशा कैसी विचित्र है। व्यक्ति सत्ता-सम्पत्ति के 

मद में बेभान होकर कर्म-बन्धन के समय तो कुछ नहीं 
सोचता। हँस-हँस कर बाघ लेता है, फिर वे कर्म जब 
उदय मे आते हैं तब कितना बुरा फल देते हैं। क्षणमात्र मे 
राजा से रक बनने मे देर नहीं लगती | देखो बेचारे धनपत 
सेठ व सेठानी लक्ष्मी को | इस वृद्धावस्था में आज जीते-जी 
घर'बार छोडना पड रहा है। अब कहा जायेगे ? कहा 
रहेगे ? कहाँ भटकेगे ? इस प्रकार जितने मुँह उतनी 
बाते। कोई हमदर्दी दिखा रहा था तो कोई व्यग्यात्मक 
* कटु वचनो के तीर छोड़ रहा था। 
कोई कहता-देखो, हाथो-हाथ इनको अपनी करनी 
का फल मिल गया। बेचारा गणेश और उसकी पत्नी 
मोहिनी रात-दिन इनकी कितनी सेवा करते और सबको 
शान्ति पहुँचाते। न कभी किसी से झगडा, न कभी किसी 
से वैर-विरोध | अपने काम मे ही मस्त रहते | अरे घरवालों 
की ही क्या, सारे मौहल्ले वाले, पास-पडोसियो का भी 
कितना ध्यान रखते। छोटे-बडे सबकी इज्ज्त करते। 
लेकिन ये धन के मद मे पागल बनकर उनकी कुछ भी 
इज्जत नहीं करते। और तो और, उनका खाना-पीना भी 
पसन्द नहीं आता। कभी अच्छा खा लेते, पहन लेते तो 
इनको फूटी आँख नहीं सुहाता। 
हर समय उन पर ताने कसते रहते। आखिर 
व्यक्ति सहन करके भी कितना करे ? रात-दिन, सोते, 


] 

उठते, बैठते इनके वचनो के तीरो को सहन करते-करते 
हैरान हो गये और विवश होकर रात्रि को ही घर छोडकर 
जाना पड़ा। अब न मालूम दोनो कहाँ भटक रहे होगे ? 
बेचारो की क्‍या दशा हो रही होगी ? 

कोई बोला-अरे भाई प्रत्यक्ष देख लो। उन 
सरलात्माओ को इस प्रकार तग करके घर से निकाला तो 
आज इनकी भी कैसी दशा हो गई। सारे परिवार को 
आज कैसे छोडकर निकलना पड रहा है। अब ये कहाँ 
भटकेगे ? कहाँ इनको आसरा मिलेगा ? कुछ पता नहीं। 
नगरी का राजा पूर्ण रूप से कुपित हो गया है। अब यदि 
आस-पास के गॉवो, नगरो मे भी खबर भेज दी तो क्‍या 
हाल होगा ? कौन नगरी में घुसने देगा ? कहाँ मजदूरी 
मिल पायेगी ? 

कई भाई बोलते-अरे भाई, इसीलिए ज्ञानीजनो 
का कथन है कि भोले-भद्विक प्राणियो को कभी मत 
सताओ। उनके सरल हृदय मे ही परमात्मा का निवास 
होता है। 


(23 ) 


इस प्रकार चारो तरफ लोगो की भीड एकत्रित 
होकर तरह-तरह की बाते कर रही थी, कौन किसको 
रोक सकता था। धनपत्त सेठ व परिवार वाले इन सब 

कटु आलोचनाओ को सुन चुप रहते | इसके अलावा अन्य 
कोई उपचार भी तो नही था। हाँ, इतना जरूर था कि 
लोगो की इन सत्य तथ्य मूल बातो को श्रवण करके 
आत्मग्लानि तो जरूर हो रही थी कि वास्तव मे हमारे 
कुकर्मों ने ही हमको आज इस दशा पर पहुँचाया है। 

वास्तव में हमने पुण्यशाली भाई गणेश व उसकी 
पत्नी मोहिनी के साथ अत्याचार करने व कष्ट देने में 
कुछ भी कमी नहीं रखी। वे तो विचारे दिल खोल कर 
तन-मन से सेवा करते। साथ ही हमारा कितना आदर 
करते और सारे परिवार की कितनी सार सभाल करते। 
फिर भी हमने उनका तिरस्कार ही किया। उसीका यह 
फल हमको कुछ ही समय मे मिल गया। 

लेकिन अब क्‍या हो सकता है ? जो गलती हो 
गई वह तो हो गई। इस प्रकार पश्चात्ताप करते हुए अपने 
कुकृत्यो का हार्दिक पश्चात्ताप करने लगे और ऑसू 
बहाने लगे। जिसे देखकर आस-पड़ौसियो के भी अश्रु 
प्रवाहित होने लग गये। उन्होने पुन राजा के चरणो में 
फरियाद करने का चिन्तन भी किया लेकिन राजा धर्मपाल 
की अनैतिकत्ता पर कठोर दडनीति का चिन्तन करके मन 
थर्रा उठा। क्योकि वे ऐसे व्यक्तियों की सिफारिश करने 
वालो को भी कठोर दण्ड देते हैं| यह सोचकर चुप रहने 
मे ही अपनी खैरियत समझने लगे। हॉ, इस घटना से 

बहुत-से व्यक्ति अपने-आप से सावधान जरूर हो गये। 
यह सोचकर कि कहीं थोडी-सी असावधानी हो गई 
व्यापारिक लेन-देन में, तो हमारी भी यही दशा न हो 
जाय | साथ मे देखा कि कुछ गुप्तचर इस बात की खोज 
में भी लगे हुए थे कि इस अनैतिक कार्य मे कौन किस 
प्रकार सहयोग दे रहे हैं। ऐसा सोचकर सब ऊपरी 
सहानुभूति दिखाते हुए अपने-अपने घरो की ओर जाने 
लगे। 

जब श्रेष्ठी धनपत ने देखा कि निकट से निकट 
सम्बन्धी भी अपना-अपना मुँह लेकर जा रहे हैं तो अब 
हमारा यहाँ कौन सहायक हो सकता है। तब सबको एक 
तरफ लेकर समझाया-देखो, मैंने तुम सबको समय-समय 
पर खूब सावधानी दिलाई कि तुम अपने छोटे भाई से प्रेम 
रखो-वह भले पढा-लिखा कम है, पर है पुण्यवान। ला 
में उसकी पत्नी भी भले साधारण परिवार की है, पर है 
सेवाभाविनी, पुण्यशालिनी, सरल स्वभाविनी | क्या तुमने 
लोगो के मुँह से नहीं सुना ? और बचपन मे खुद ने नहीं 
देखा, हमारी क्या हालत थी ? कैसे मेहनत-मजदूरी 
करके तुम्हारा पोषण करता था। जब से इसका जन्म 
हुआ तब से हमारा सुख-वैभव बढता ही गया और बहू 
मोहिनी के घर आने के बाद तो हमारे घर की प्रतिष्ठा मे 
चार चाद ही लग गये। पर तुम सबने उनकी उपेक्षा ही 


कर 

क्षमायाचना करके दोष की शुद्धि करते हुए आगे से ऐसी 
प्रवृत्ति से बचने हेतु सजग बन जाता है। | 

बडी प्रसन्नता की बात है कि तुमको इस विपत्ति [' 
ने सजग कर दिया जिससे तुम अपनी गलती का एहसास | 
करके पश्चात्ताप के अश्रु बहा रहे हो। बस, अब जो-कुछ 
हुआ उसको भूलकर दृढ सकल्प के साथ मे अब आगे | 
बढ जाना ठीक है। अभी छाया लग्न भी श्रेष्ठ है क्योकि ' 
आज गुरुवार है और मेरी छाया 7 पाव की इस समय पड , 
रही है। यह लग्न सब दोषो से रहित होता है। क्योकि 
बताया गया है कि शनि, शुक्र, सोम साढे आठ पाव, बुध 
आठ, गुरु सात, शनि ग्यारह पाव छाया सीधे रहकर 
अपने पावो से गिनकर देखे और शुभ कार्य के लिये 
प्रस्थान कर ले तो कोई ग्रह, नक्षत्र, तिथि बाधक नहीं बन 
सकते और हर शुभ कार्य लाभप्रद बनता है। 

इसलिये अब देर करना उचित नहीं। सब महामत्र 
का स्मरण करो और चल पडो। इस प्रकार पिताश्री की 
आज्ञा होते ही सबने तैयारी की और माता-पिता, बाल-बच्चो 
सहित सब की ममता मार कर निकल पडे। अपनी हवेली, 
दुकान, नगरी आदि जीते-जी त्याग कर जाना उनके 
लिए भारी पड रहा था। सबकी आँखो मे अश्रु प्रवाहित 
होने लगे पर कौन सात्वना देने आगे आवे। सारा ससार 
ही स्वार्थ से भरा है। स्वार्थ की पूर्ति तक तो सब साथ 

देने हेतु तत्पर हो सकते हैं पर विपत्ति मे कौन सहयोग 
दे। बिचारे सब टुकर-टुकर अपनी हवेली, दुकान को 
देखते-देखते आगे बढे और नगरी बाहर निकले और चल 
पड़े दक्षिण दिशा मे, जो राह मिली उस पर। 

सिर्फ राज आज्ञा से सोने, बिछाने व पहनने के 
साधन, भोजन आदि बनाने के साधन और एक बैलगाडी 
और कुछ आटा, दाल आदि लेकर आगे बढने लगे। और 
चलते-चलते उसी गॉव मे आये जहाँ पर गणेश व मोहिनी 
ने विश्राम किया था। उसी बुढिया के चबूतरे के पास 
गाडी रोकी और चबूतरे पर सामान रखकर उस दिन तो 
जो थोडा-बहुत बना हुआ भोजन लेकर आए थे उसको 
खाया और फिर सब परस्पर आगे की योजना बनाने लगे 
और बातचीत मे कहने लगे कि अब गणेश और बहू 
मोहिनी की कैसे खबर लगे। वे किस दिशा मे घर से 
निकल कर गये उसी दिशा मे हम भी बढे ताकि 
कहीं-न-कहीं वे मिल जावें। 

ये बाते अन्दर बैठी बुढिया ने सुनी और बाहर 
आकर देखने लगी। जब परिचय जाना तो मालूम पडा 
कि यह उन्हीं का परिवार है और अभी-अभी राजा ने 
जिनका सब-कुछ जब्त करके अपनी नगरी से निकाला, 
वे यही हैं। ऐसा सोचकर वह बोली-देखिये, राज-आज्ञा 
के विरुद्ध विशेष तो मैं कुछ नहीं कर सकती | पर इतना 

जरूर बता देती हूँ कि गणेश और उसकी पत्नी मोहिनी 
इधर ही आए थे और यहाँ दो-तीन रात मैने उनको रखा 
भी था| और तो और, जिन्दगी-भर उनको मेरे यहाँ रखने 
का सोचा भी था क्योकि मेरे यहाँ पास मे सेवा करने 
वाला कोई नही है। पुत्र व परिवार दिशावर रहते है| पर 
वो रुके नही थे। रात को बातचीत करते लोगो ने उनको 
रास्ता भी बताया था कि इस रास्ते से जाने पर आगे 
रत्नपुरी नगरी आती है। यह सुनकर उन्होने उसी राह पर 
कदम बढाये थे। 

सेठ धनपत आदि ने जब यह बात सुनी तो 
सोचने लगे-शगुन तो श्रेष्ठ हुए है। कम से कम एक 
अदाज तो लग गया। इसलिये अब उसी दिशा में बढना 
हितकर है| इसलिए अन्य सब बाते गौण करके बोले-माजी 
आपका भला हो कि हमारे पुत्र व पुत्रवधू के बारे मे आपने 
जानकारी दी। अब हम उनकी खोज में घर-बार सब 
छोडकर निकले हैं। ऐसा कहकर उस समय तो सब सो 
गये। प्रात उठकर जाने की तैयारी करने लगे। तब 
बुढिया ने कुछ भोजन सामग्री पकडा दी और बोली-मेरी 
शुभकामना है कि वे दोनो आपको शीघ्र मिल जावे। मेरी 
तरफ से भी उनको बहुत-बहुत याद करना क्योकि उन्होने 
दो-तीन दिन मे मेरी ऐसी सेवा की कि आज भी हर समय 
याद आती रहती है। 

बुढिया की यह आत्मीयता व गणेश और बहू 
मोहिनी की प्रशसा सुनकर सब गद्गद हो गये और गाडी 
मे सब सामान रखकर बुढिया को बोले-माजी आपकी 
कृपा और आशीर्वाद से वे दोनो जल्दी मिले, इसी आशा 
के साथ अब हम चलते हैं। हमारे कारण कोई तकलीफ 
हुई हो तो क्षमा करे। ऐसा कहकर आगे बढ गये | 


(25 ) 


कुछ दूर जाने के बाद सेठ धनपत बोला-देखो, 
यदि दुख के दिन भी सुखमय बनाना हो तो हमको पूर्व 
के भोगे हुए सुखोपभोग के साधनो को ऐसे भूल जाना है 
जैसे हमारे पास थे ही नहीं। मानो उस जीवन से मरकर 
हमने नया जीवन प्राप्त किया है। फिर इस जीवन को 
कैसे सुख से जी सके, इसका चिन्तन करते हुए जिस भी 
तरह से, जो भी कार्य करना पडे सबको उसके लिए 
तत्पर रहना होगा | इसलिये मेरा सबको एक ही कहना है 
कि रास्त में लकडी, कडे अथवा अन्य लौह-लक्कड, घास 
जो भी मिले उसको गाडी मे भरते चलो। ताकि हमारे 
रसोई मे और बैलो के जो काम आएगा, आ जायेगा बाकी 
मौका देखकर बेच देगे जिससे कुछ पैसा प्राप्त हो जायेगा। 
सबको सेठ धनपत की बात अच्छी लगी और उतर गये 
गाड़ी से। और इकट्ठे करने लगे रास्ते मे मिलने वाली 

दूर से आये हैं, यदि कोई मजदूरी मिल सकती हो तो 
बताओ ताकि परिवार का गुजारा चल सके। 

तब उन्होने बताया-भाई साहब, यहाँ से छ 
किलोमीटर दूर एक नया नगर बस रहा है। यदि वहाँ पर 
चले जाओ तो आपको अच्छी मजदूरी मिल सकती है। 
उस नगर का निर्माण करने वाले सेठ मोहनलाल बड़े 
उदार हैं। उनके मुँह से यह बात सुनते ही जल्दी से 
अपना सारा सामान गाडे मे रखा और रास्ते की जानकारी 
करके वहा पहुँच गये। लेकिन वहॉ से तो समय होते ही 
मजदूर और देख-रेख करने वाले सब अपने-अपने गाँवों 
मे चले गये थे। जो सुदूर बाहर के मजदूर थे वे वहीं बनी 
घास-फ्स की झौंपडियो मे अपने-अपने परिवार के साथ 
भोजन बनाने मे जुटे हुए थे। 

नये व्यक्तियो को देख कर धन्ना उनके पास मे 
आया और उनका परिचय पूछा। तब सेठ धनपत ने 
अपना कुछ परिचय बताकर मजदूरी की बात कही। धन्ना 
ने सारी बात सुनी और कहा-देखिये अभी तो आप यहाँ 
विश्नाम कीजिये। फिर कल सबेरे सेठजी के आते ही 
इसके बारे मे विचार-विमर्श करके सारी बात बता दूगा। 
बस, आप विश्वास रखिये। सेठजी बड़ें उदार है। आपको 
अच्छी से अच्छी मजदूरी अपनी-अपनी योग्यतानुसार दिलाने 
की पूरी कोशिश करूगा। 

धन्ना के इस मधुर व्यवहार से सबको बडी शाति 
मिली। सब वहीं वृक्ष की छाया मे गाड़ा खडा करके 
सामान व्यवस्थित करके बैठ गये और जो-कुछ साथ मे 
था वह खा-पी कर सो गये। और प्रात महामत्र का 
स्मरण करके, शौचादि से निवृत्त होकर इतजार करने लगे 
सेठजी के आगमन का। 


(26 ) 


इतने मे देखते ही देखते एक बग्घी अन्दर के 
परकोटे के बाहर खडी हुई और ज्योही उसमे से सेठ 
मोहनलाल उतरे तो सब मजदूरो, कर्मचारियो के साथ 
धन्ना ने भी अभिवादन किया और सेठ धनपत और उनके 
परिवार से बोला-ये पधार गये हमारे सेठजी। यह सुनते 
ही उन्होने भी हाथ जोडकर उनका अभिवादन किया | तब 
सबका अभिवादन स्वीकार करते हुए उनकी दृष्टि सेठ 
धनपत व उसके परिवार पर पडी तो पहचानते देरी नही 
लगी और आश्चर्य भी हुआ कि ये यहा इस दशा मे कैसे 
पहुँच गये ? फिर भी ऊपर से अपरिचित बनकर एक 
दृष्टि डालकर सबका परिचय पूछा। सेठ धनपत अपनी 
दीन-हीन दशा बताकर गिडगिडाते हुए बोला-बस, अब 
हम बडी आशा लगाकर आपकी शरण मे आये हैं। कुछ 
मजदूरी मिल जाये तो सबके पेटपूर्ति का साधन मिल 

सके। सेठ धनपत की इस दशा को देखकर मन एकदम 
दयार्द्र हो गया और आँखो के माध्यम से बाहर प्रवाहित 
होने वाला ही था कि उसने अपने मन को नियत्रित करके 
रोक दिया और रहस्य को गुप्त रखकर धन्ना को साथ 
लेकर अदर चले गये | 

फिर धन्ना को बोले, देख धन्ना, बेचारे बहुत दयनीय 
परिस्थिति मे इतनी दूर से यहाँ आये हैं तो कुछ शहर के 
मजदूरों को कम करके इनको रखना उचित लगता है। 
क्योकि ये रात-दिन यहीं रहकर काम सभाल सकते हैं। 
इन तीनों को सबके ऊपर देख-रेख के साथ हिसाब 
सभालने के लिये नियुक्त कर दो | जो तीनो जवान औरते 
हैं उनको ईंट पत्थर ढोने हेतु लगा दो। और जो बडे-बूढ़े 
हैं उनको व बच्चो को कह दो कि आपसे जितना हो सके 
इनका सहयोग करो और बाल-बच्चों की देखभाल करो । 
साथ मे रहने के लिये जो बडा टीन सेड का मकान, 
जिसमे अलग-अलग सोने की व्यवस्था है, वह उनको 
बता दो ताकि वहाँ सब कार्य निपट सके। साथ ही 
भण्डार में से व्यक्तिश राशन की फ्री व्यवस्था व सोने-बैठने 
के साधन और पहनने हेतु वस्त्र के साथ आवश्यकतानुसार 
बर्तन आदि की व्यवस्था कर दो ताकि इनको किसी 
प्रकार का कष्ट न हो। 

साथ ही पुरुषो को दिन के बीस और स्त्रियो को 

दिन के दस रुपये के हिसाब से आठों व्यक्तियो की 
मजदूरी तय कर दो। सेठ मोहनलाल की बात सुनकर 
धन्ना उनके पास पहुँचा और सारी बात समझा दी और 
मकान बताकर भण्डार से सारी आवश्यक वस्तुएँ दे दी। 
जिससे सब हर्षविभोर हो गए और सब धन्ना के निर्देशानुसार 
अपने-अपने कार्य मे लग गये। 

दिन-भर कार्य करने के बाद शाम को पॉच बजते 
ही सबको कार्य से छुट्टी दे वी गई। सब बाहर से आने 
वाले तो अपने-अपने घरों की दिशा मे रवाना हो गये। 
लेकिन वहीं स्थायी रहने वाले अपने-अपने झोपडो मे चले 
गये। सेठ धनपत व उनकी पत्नी लक्ष्मी ने विन-भर घर 
की देखरेख के साथ भोजन आदि तैयार करके बाल-बच्चो 
को खिला दिया और तीन पुत्र व बहुओ के घर पर आते 
ही बडे प्रेम से भोजन परोसा। आज तीनो भाइयो और 
तीनो देवरानी-जेठानियो ने बडे स्नेहपूर्वक साथ-साथ 
बैठकर भोजन किया, कड़ी मेहनत और तीव्र भूख होने से 
भोजन का स्वाद ही कुछ अनूठा लगने लगा। सबको 
आज बड़ी शाति का अनुभव होने लगा। भोजन-निवृत्ति के 
साथ ही कुछ देर परस्पर सब बातचीत करने बैठ गये। 

इधर धन्ना भी भोजन आदि से निवृत्त हुआ उन्हीं 
के पास आकर बैठ गया। आज उसको भी कुछ शाति का 
अनुभव हुआ क्योकि इतने दिन वहाँ वह अकेला ही रहता 

था। छुट्टी होते ही बाहर के मजदूर आदि तो सब चले 
जाते और यहाँ रहने वाले कुछ दूर अपने झोपडो मे चले 
जाते। धन्ना वहाँ आया और पूछने लगा-बोलिये, और तो 
आपको कुछ तकलीफ नही है ? सब बराबर व्यवस्थित 
जम गया ? यदि और कोई तकलीफ हो तो किसी बात 
का बिना सकोच किये बता देना। 

धन्ना की इस बात को सुनकर तो सब गद्गद हो 
गये और कहने लगे-भाई साहब, आज आपकी कृपा से 
ही कभी सोच भी नहीं सकते उतना सुख व आराम मिल 
रहा है। नहीं तो आज हम कितने दिनो से भाग्य रूठने से 
दर-दर की ठोकर खा रहे हैं| क्या बताये, भाग्य जब रूठ 
जाता है तो राजा को रक बनते देरी नही लगती। आज 
वही दशा हमारी हो रही है। भाग्य की अनुकूलता मे 
व्यक्ति अपने अह मे किसी को कुछ नहीं गिनता। लेकिन 
यह नही सोचता कि न मालूम हम किसके भाग्य से सुखी 
हैं पर मालूम तो तब पडता है कि भाग्य ही क्‍या, भाग्यवान 
का साथ छूटने से ही जीवन की दशा क्या हो जाती है। 

भाई हमारा भी यही हाल है। विशाल हवेली, 
लम्बा-चौडा व्यापार। चार-चार बेटे और उनकी बहुएँ 
सब-कुछ आनन्द ही आनन्द था। पर सबसे छोटा पुत्र व 
बहू बड़े सीधे-सादे, पूरे घर की सार सभाल व सेवा करते 
लेकिन उनकी सबने उपेक्षा ही की और वह भी अति। 

इससे दुखित होकर वे बिना बताये ही घर से निकल 
गये। वे क्या गये, हमारा भाग्य ही चला गया और आज 
हाट-हवेली सब कुछ छोडकर दर-दर की ठोकरे खाते 
हुए उनकी खोज करते-करते यहॉ आकर कुछ शाति का 
अनुभव कर रहे हैं। दुख तो इसी बात का है कि इतने 
गॉवो मे खोज करते-करते हैरान हो गये। किसी ने 
बताया कि एक दम्पती इस रास्ते रत्नपुरी की ओर गये 
तो थे। बस, इसी विश्वास के साथ हम यहाँ पर आये और 
खोज की और कर रहे हैं कि हमारे भाग्य से वे हमको 
मिल जावे। यह कहते-कहते सबकी ऑखो से आँसू 
बरसने लग गये। 

धन्ना ने सारी बात सुनकर कहा-आप ऑसू मत 
बहाइये। धैर्य धारण कीजिये। यह धरती ही ऐसी है कि 
यहाँ आने से दुखी से दुखी व्यक्ति भी सुख की प्राप्ति 
करता है। मैं भी अनाथ, लोगो की गायें चराकर जीवनयापन 
कर रहा था। सयोग से इस स्थान पर आया और सेठजी 
की छाया मिली और कुछ जीवन मे शाति का अनुभव 
हुआ।| मुझे अतर विश्वास हो रहा है कि इस पवित्र भूमि 
मे इन पुण्यवान सेठजी की छत्र-छाया मे आपके भी 
सकट दूर होगे। इस प्रकार सात्वना देकर अपने कमरे मे 
चला गया। उसके बाद वे भी दिन-भर के थके हुए होने 
से अपने-अपने स्थान पर जाकर निद्राधीन हो गये। और 

प्रात उठकर अपने दैनिक कार्य से निवृत्त होकर 
अपनी-अपनी ड्यूटी पर तैनात हो जाते। इसी क्रम मे 
ज्यो-ज्यो दिन निकल रहे थे त्यों-त्यो कार्य भी तीव्र गति 
से आगे बढ रहा था| 

धन्ना उनके सुख दुख की बात जो भी सुनता, 
सारी बात सेठ मोहनलाल (मोहिनी) को निवेदन कर देता 
जिसको सुनकर उसका मन भी द्रवित हो जाता। यह 
जानकर कि वास्तव मे हमारे आने के बाद पूर्ण रूप से 
दुखित बन गये अर्थात्‌ हमारे साथ किये गए दुर्व्यवहार 
का इनको फल मिल गया है और उसके लिए इनके मन 
मे हार्दिक पश्चात्ताप भी है। यह जानकर मोहिनी 
कहती-धन्ना बिचारे बहुत दुखी हैं, इन्होने कभी कष्ट 
नहीं देखा है। इसलिये इनका ध्यान रखना और कभी-कभी 
इधर-उधर आते-जाते हाथो के इशारो से ही उनकी 
सार-समाल ले लेती और मन मे यह सोचकर प्रसन्नता की 
अनुभूति करती कि चलो, एक बार सारा परिवार तो मिल 
गया। अब कमी रही है तो पतिदेव की ही, वह भी अवश्य 
पूरी होगी। ऐसा विश्वास मन मे रखकर शहर मे चली 
गई | 


(27) 
इधर वह गणेश उस दिन के तूफान मे दिशा 

भ्रमित हो जाने से राह भटक गया और मोहिनी का साथ 
भी बिछुड गया। इसलिये उसको ढूढने हेतु जगल का 
कोना-कोना छान लिया पर पत्नी समोहिनी नही मिली। 
भूख, प्यास से एव जगली जानवरों के भय से उसका मन 
भय-भ्रान्त बन जाने से उसके वस्त्र भी झाड़ियो में 
उलझ-उलझ कर चिथडे-चिथडे हो गये थे। उसको बार-बार 
मोहिनी की चिन्ता सताने लगी। पत्नी विरह के दुख से 
व्यथित बना कभी-कभी तो वह पागलो की तरह 
रोने-चिल्लाने लग जाता | हाय मोहिनी ! तू मुझे छोडकर 
कहॉ चली गई । अब मैं तुझे कहाँ खोजू। कहाँ तेरा पता 
लगाऊँ ? इस प्रकार रोते-बिलखते कुछ माह बाद वह 
उसी रललपुरी मे पहुँच गया और उस नगरी की गली-गली 
में घूम-घूम कर आवाज लगाता है। मोहिनी तू कहाँ है ? 
मुझे छोडकर तू कहाँ गुम हो गई ? तू जल्दी आ जा। तेरे 
बिना मेरा जीवन ही उजड़ गया है। अब मैं कैसे जीवन 
व्यतीत करू ? 
गणेश की इस प्रकार की बातो को सुनकर कई 
लोग उसको सात्वना देते और कहते-लो भाई, पहले 
थोडा भोजन कर लो, फिर हम भी तुम्हारे साथ मिलकर 
खोजने की कोशिश करेंगे। तो कोई उसको पागल समझकर, 
चिढाते, गालिया देते। जिससे व्यथित होकर गणेश पॉच-दस 
दिन बाद वहाँ से रवाना होकर चलते-चलते उसी जगह 

जगल मे पहुँच गया जहाँ नगर-निर्माण का कार्य चल रही 
था| जिसको देखकर मजदूरों ने उसको शहर में 
देखा था, वे चिल्ला उठे | अरे देखो, यह पागल बिचारा 
आ गया जिससे अन्य लोग भी उसको देखने लग गये। 
तब सेठ धनपत भी इधर-उधर घूमते-घूमते वहाँ पहुँच 

पडी और जोर से 


गये। गणेश ने भी सबको पहचान लिया और जोर-जोर 
से रोने लगा। तब सर्व उसको लेकर अपने स्थान परे 
आये और पूर्ण स्नेह और प्यार से सहलाते हुए शान्त 
किया और सब उससे अपने अपराधों की क्षमायाचना 
करने लगे। और पूछने लगे, भैया क्या बाते हो गई ? तुम 
अकेले कहाँ से आ रहें हो ? कहाँ गई हमारी बहुरानी 
मोहिनी ? यह सुनते ही तो गणेश और जोर-जोर से रोने 
लग गया। पिता धनपत ने उसे गले लगाया। कहा-बेंटा ' 
क्या बात है ? जो बॉते हो बता दें। अब अपन सब मिल 
गये हैं। तब उसने अपनी बीती सारी बात बताई और 
कहा-तब से में उसको ढूंढ़ते गाँव-गाँव नगर-नगः मे 
भटके खा रहा हूँ। पर उसका कहीं अता पता नहीं लगा। 
यह तो ठीक हुआ कि आज आप सब मिले गये। तब सेठ 
छोड दें और 


धनपत बोला-बेटा, ऊँवे तू 
रहकर कुछ दिन आराम कर। जितने में यहाँ की कार्य 

निपट जायेगा। तब अपन सब मिलकर खोज करेगे। मेरा 
मन तो यही कहता है कि जैसे तुम्हारे जाने के बाद राजा 
के यहाँ से हुई चोरी का माल तुम्हारे भाइयो के खरीद 
लेने से पकड़ मे आ गये| जिस कारण से उन्होने कुपित 
होकर हमारी हवेली, दुकान सब सील करके हमको जैसे 
के तैसे नगरी से निकलने का आदेश दे दिया। उसके 
बाद हम सब भयकर कष्ट उठाते हुए भटकते-भटकते 
तुम्हारी खोज करते-करते यहा पर आये | तब से यहाँ पर 
भोजन और रहने को मकान, मजदूरी मिलने से कुछ 
शाति मिल रही थी। सिर्फ तुम दोनो की रात-दिन चिता 
सताती रहती थी | उसमे से आधी चिता तो दूर हुई आज 
तुम्हारे मिलने से। अब यहाँ पर वचनबद्ध होकर काम पर 
लगे तो हमारा कर्तव्य हो जाता है कि वह काम पूरा 
करके ही छोडे। नहीं तो उनके साथ धोखा होगा। यहाँ 
के सेठजी बहुत सज्जन हैं। उन्होने हमारी सारी दु खभरी 
बाते सुनते ही हमको यही अच्छी से अच्छी जगह पर 
काम पर लगा दिया। इसलिये अब यह कुछ ही दिनो मे 
काम पूरा होने वाला है। इसके बाद अपन सब मिलकर 
मोहिनी की खोज करेगे | मुझे तो यह भी पूरी आशा है कि 
इस पुण्यभूमि पर जैसे हमारा मिलन हुआ है वैसे ही बहू 
मोहिनी भी मिल सकती है। ऐसा परस्पर विश्वास देते हुए 
पुन कार्य में जुट गये। 

इधर धन्ना ने भी सारी बात जो सुनी वह सेठ 
मोहनलाल (मोहिनी) को बता दी। तब उन्होने सारी बात 
सुनकर अपनी खिडकी खोलकर देखा तो मन-मयूर नाच 
उठा, क्योकि वह तो पतिदेव गणेश ही थे। फिर भी उस 
बात्त को मन मे ही दबाकर बोला-देख धन्ना, यह सब 
भाग्य का चक्कर ही है। उसके पलटते ही सब-कुछ 
पलटने मे देर नही लगती। इसलिये तुम जाकर उनको 
मेरी तरफ से कह दो कि किसी प्रकार की चिन्ता मन से 
निकाल कर काम करते रहो। क्योकि अब थोडे ही दिन 
का काम है। फिर पूरा होते ही तो यहा नगर एव उसमे 
बने औषधालय, विद्यालय व पुस्तकालय आदि का उद्घाटन 
होगा। जिसमे बाहर के बडे-बडे राजा- महाराजा और 
जनता का आना होगा | उसमे आपकी बहू मोहिनी का भी 
आगमन हो सकता है। फिर भी यदि मिलन नहीं हुआ तो 
यह कार्य निवृत्त होने के बाद उन राजा-महाराजाओ के 
सहयोग से मैं स्वय उनकी खोज कराऊँगा। इसलिये 
फिलहाल यहॉ सहज सबका मिलन हो गया है, तो अब 
बिखरने का नाम न ले। और जो उनके सबसे छोटे पुत्र 
आए हैं, उनको सबकी मजदूरी चुकाने के काम पर लगा 
देते हैं। ताकि वे खजाने से पैसा लेकर मजदूरी चुका कर 
सारा हिसाब रखे। और खास तौर पर तुझे उनकी सेवा 
मे ही साथ-साथ रहना है ताकि उनकी हर आवश्यकता 

की पूर्ति का ध्यान रखना है। साथ ही तेरे पास वाले 
कमरे मे ही उनके सोने-बैठने की व्यवस्था कर देना। 

धन्ना ने सेठ मोहनलालजी की सारी बात सुनी 
और उसी के अनुसार सेठ धनपत और उनके पुत्रो को 
बता दी। जिसको सुनकर सब प्रसन्न हो उठे। सेठजी व 
धन्ना के प्रति आभार व्यक्त करने लगे। तब धन्ना ने गणेश 
को अपने साथ लिया और अपने पास वाले कमरे मे सारी 
व्यवस्था कर दी। सारा कार्य बडी तेजी से चल रहा था| 
कोट के अन्दर का कार्य पूरी तरह से सम्पन्न हो गया। 
सड़के, चौराहे आदि के निर्माण का भी कार्य अति आवश्यक 
था, वह भी पूर्णता की ओर था। चारों दरवाजों के आस-पास 
बसने वाले श्रेष्ठीवर्यो की हवेलियों और दुकानो के निर्माण 
का कार्य भी सम्पन्नता की ओर था। रगाई-पोताई आदि 
का कार्य भी पूरे जोरो से चल रहा था। क्योकि नगर व 
उसमे निर्मित परमार्थ सस्थानो का उद्घाटन बैशाख 
शुक्ला तृतीया का निश्चित होकर रत्नपुरी के महिपाल 
नरेश के कर-कमलो द्वारा होने की घोषणा व उसके 
आमत्रण पत्र जगह-जगह भिजवा दिये गये थे। ज्यों-ज्यो 
दिन नजदीक आने लगे त्यो-त्यो कार्य भी बड़े उत्साह के 
साथ तीव्र गति से चलकर समाप्ति की स्टेज पर पहुँच 
गया। 

सेठ मोहनलाल की हवेली विशेष रूप से सजाई 

गई और सब प्रतिष्ठानो पर श्रेष्ठी धनपत व सेठानी लक्ष्मी 
के नाम से जैसे श्री धनलक्ष्मी औषधालय, विद्यालय आदि 
और चारो मुख्य द्वारो पर धनलक्ष्ती नगर, चारो ओर 
जगह-जगह पर बगीचो आदि पर भी यही नाम लिखवा 
दिये। साथ ही चारो द्वार वें मुख्य द्वार चौराहो व उन 
सस्थानो पर सेठ-सेठानी के चित्र निर्मित कराके उनको 
सुन्दर वस्त्र से आच्छादित करा दिया। 


(28 ) 


आज अक्षय तृतीया का विवस था | आगन्तुको 
एव महाराजा रत्नपुरी नरेश एवं उनके साथ आने वाले 
राजकीय अधिकारियो के लिये विशेष पाडाल सजाकर 
बैठने की व्यवस्था की गई। फिर श्रेष्ठीवर्य एव उस नगर 
मे आकर बसने वाले सेठ-सेठानियो एव व्यापारियों के 
बैठने की व्यवस्था की गई थी। उसके बाद अपने परिवार 
वालो के बैठने की व्यवस्था के साथ ही नगर निर्माण मे 
सहयोगी मजदूर, कर्मचारी वर्ग के बैठने की व्यवस्था कर 
दी गई। रत्नपुरी नरेश महिपाल के साथ राजप्रमुख व 
श्रेष्ठिवर्यों को भी आमत्रित स्वय ने जाकर कर दिया था 
जिससे उनके आगमन की भी तैयारी हो रही थी। यथासमय 
महाराजा महिपाल नरेश का आगमन हुआ और उनके 
कर-कमलो द्वारा चारो मुख्य द्वारो पर लगे शिलापट्ट, जिप 

पर लिखा था धनलक्ष्मी नगर, का अनावरण हुआ, फिर 
उन पर बने चित्रो का। 
ज्योही उन पर धन्ना की, वहा काम करने वाले 
मजदूरो की व चारो पुत्रों के साथ तीनो बहुओ की दृष्टि 
पडी तो वे आँखे फाड-फाड कर देखने लगे और आश्चर्य 
करने लगे कि ये चित्र हो हमारे सास-श्वसुर के अर्थात्‌ 
माता-पिता के हैं। क्या बात है ? यह कौन मोहनलाल 
सेठ है। सब जाकर सेठ धनपत व सेठानी लक्ष्मी को भी 
ले के आये और रत्नपुरी नरेश के सामने उनको खडे 
करके कहने लगे-राजन्‌ ये हमारे माता-पिता और अभी 
आपने जिन चित्रो का व नामप्ट का अनावरण किया जो 
सब इनसे मिलते-जुलते हैं क्योकि इनका नाम ही सेठ 
धनपत और सेठानी लक्ष्मी है। अब आप ही निर्णय करिये 
कि इसके पीछे क्या रहस्य है ? साथ ही हमारे मन मे यह 
सशय भी पुष्ट होता जा रहा है कि हमारा यह पुत्र गणेश, 
इसकी पत्नी मोहिनी हमारे बिना पूछे घर से निकल गये 
थे, उनकी खोज करते-करते आज साल-भर हो गया है। 
हम भटकते-भटकते यहाँ पहुँचे और मजदूरी करते हुए 
यही सोच रहे थे कि कहीं हमारे पुत्रवधू का पता लग 
जाए। और सहज गणेश तो हमको कुछ दिन पहले ही 
मिला था पर पुत्रवधू का तो अभी तक कुछ पता ही नहीं 
चला है। इससे लगता है कि इस सेठ ने ही उसको छिपा 

रखा है। इसलिये आप हमारे सशय का निवारण कीजिये। 

इस बात को सुनते ही रत्नपुरी नरेश महिपाल ने 
गौर से देखा तो चित्र व नाम तो बिल्कुल इनके ही मिलते 
हैं। परन्तु इनकी पुत्रवधू का कैसे पता लगाये। इस 
उधेड़बुन मे नरेश मोहनलाल सेठ की ओर मुडकर जानने 
की तैयारी करने लगे। लेकिन देखते क्या हैं, वह तो वहाँ 
से नदारद। इतने मे तो वही मोहिनी अपने पुरुष वेष का 
परित्याग कर जो वेश घर मे धारण करती थी, उसी को 
पहनकर वहाँ पहुँच गई और अपने सास-श्वसुः, 
जेठ-जेठानियो को नमस्कार करके फिर रत्लपुरी नरेश 
महिपाल के चरणो में झुककर स्वागत करते हुए कहने 
लगी-पधारिये, आपका स्वागत है। इस मधुर ध्वनि से 
स्वागत करके कोट के भीतर ले जाकर यथास्थान बैठने 
का आग्रह किया। साथ ही अपने सास-श्वसुर, 
जेठ-जेठानियो एव बाल-बच्चो को धन्ना के साथ अन्दर 
महल मे भेजा जहाँ उनके योग्य वस्त्र, जेवर सब पडे थे 
और जल्दी इनको ये वस्त्र बदला कर इस सभा में लेकर 
आओ। 

स्वय रत्नपुरी नरेश महिपाल, राज्य-कर्मचारी आदि 
सभी आगन्तुक आँखे फाड-फाड कर देख रहे थे कि यह 
सारा क्या रहस्यमय नजारा है। इतने मे तो धन्ना स्वय 
उन सबको उनके योग्य वस्त्र बदलाकर पुन सबको 

मडप मे लाया और मोहिनी के सकेतानुसर उनके लिए 
नियत स्थान पर बिठा दिया। फिर स्वय मोहिनी ने अपने 
सकलप से लगाकर घर का त्याग, ऑधी-तूफान मे पतिदेव 
का बिछुडना, डाकुओ का सामना करना, यहाँ तक पहुँचना, 
तेले का तप, महामत्र का स्मरण, धन्ना का सहयोग, मयूर 
टोकरी और पखा व कचुकी, उसके बदले प्राप्त रत्न, 
रत्नपुरी नरेश महिपाल ने नगर निर्माण हेतु स्वीकृति और 
पारिवारिक सदस्यो का पुन मिलन आदि सारी घटित 
घटना का ऐसा चित्रण किया कि सुनकर सब के साथ 
रत्नपुरी नरेश महिपाल भी आश्चर्य करने लगे और बोल 
उठे कि स्वाभिमानी व्यक्ति हर जगह अपने पुरुषार्थ से 
सफल बन जाता है। यह एक नारी ने सत्य करके 
दिखला दिया है| 

जिसने भी सुना, सबमे स्वाभिमान जाग्रत हुए 
बिना नहीं रहा। सभी लोग इसी बात की चर्चा करते हुए 
अपने-अपने स्थान को पुन लौट गये। नया नगर, उसमे 
उपलब्ध सारी व्यवस्था देख-देख कर सबके मन मे यह 
विचार बन गया कि अब तो इस नगर मे आकर बसना 
हर दृष्टि से हितकर है। स्वय रत्नपुरी नरेश महिपाल भी 
आश्चर्य प्रकट करते हुए बडे गौरव के साथ बोले कि इस 
नारी ने अपने स्वाभिमान को रखते हुए जो कहा, वह 
कितने कष्ट सहने पर भी करके दिखाया। हम सबके 

लिये अनुकरणीय आदर्श है। मैं इस बहिन का सम्मान 
करते हुए अपनी धर्मबहन बनाता हूँ और चाहता हूँ कि मेरे 
हाथ मे राखी बाध कर मुझे अपने भाई के रूप मे स्वीकार 
करे। इतने मे तो सारा सभामडप हर्ष-हर्ष की ध्वनि से 
गूज उठा और मोहिनी ने भी अपने पतिदेव के साथ 
रत्नपुरी नरेश महिपाल के भाल पर कुकुम का तिलक 
करके राखी बाध कर चरणो मे नमस्कार किया। उसी 
समय रत्नपुरी नरेश ने अपने गले का एक हार बहिन 
मोहिनी को, दूसरा बहनोई गणेश को पहना कर अपने 
महल में उनके सब पारिवारिक सदस्यों को पधारने का 
आमत्रण दिया और फिर बड़े हर्ष की अनुभूति के साथ 
सबको सकेत किया कि यह नगर भी रत्नपुरी का ही एक 
हिस्सा है| यहॉ निवास करने वालो के लिये और व्यापार 
आदि सभी कार्यों के लिए राज्य की तरफ से सारी 
व्यवस्था मुहैया कराई जायेगी। जो यहाँ बसना चाहे वे 
बडे हर्ष के साथ यहॉ आकर बस सकते हैं। 

रत्नपुरी नरेश के इस आदेश से सब मे हर्ष की 
लहर व्याप्त हो गई। सबने उसी समय अपने-अपने 
निवास व प्रतिष्ठान हेतु जगह आवटित करा कर कार्य भी 
प्रारम्भ कर दिया। जिससे थोड़े ही समय मे “धनलक्ष्मी 
नगर” की यश-कीर्ति चहुँ दिश फैलने से चारो तरफ के 
बडे-बड़े व्यापारी वहाँ आकर बसने लग गये। 


44 स्वाभिमान 


(29 ) 


रत्नपुरी नरेश महिपाल ने अपने राजमहल मे 
जाकर दूसरे दिन ही राजसेवको के साथ रथ भेजकर पूरे 
परिवार को लाने के लिए भेज दिया। जिससे पहले तो 
एक बार सब सकूचित हुए, पर उनके अति आग्रह से सब 
रथो मे बैठकर राजभवन पहुँचे। स्वय रत्नपुरी नरेश 
महिपाल व उनकी महारानियो ने अपनी सगी बहन व 
ननद के समान ही सत्कार-सम्मान देकर उसके स्वाभिमान 
की भूरि-भूरि प्रशसा की। साथ ही धन्ना को देखकर तो 
महारानीजी एकदम आश्चर्य के साथ बोल पडी-अरे ! तू 
तो वही है जिसने देवी प्रदत्त मयुर टोकरी, पखा और 
कचुकी लाकर दी, फिर तो आया ही नही। कहाँ है वह 
तुम्हारी देवी | तब धन्ना बोला-महारानीजी, यही वह देवी 
है। और इनकी ही वे कलाकृतियाँ है और अब वही 
आपकी प्यारी ननद बन गई है। तब तो रानीजी ने सारी 
कलाकृतियाँ लाकर राजा महिपाल को बतलाई। जिनको 
देखकर वे भी आश्चर्यचकित हुए बिना नहीं रहे। 

सबको पूरे सम्मान के साथ भोजन कराया और 
सारा परिचय पूछा। तब मालूम पडा कि कचनपुर नरेश ने 
थोडे-से अपराध के दडस्वरूप सारी हवेली और दुकान 
जब्त करके वहाँ से निकाल दिया। तब रत्नपुरी नरेश ने 

वहाँ भी समाचार दिलाये, जिनको पाकर कचनपुर नरेश 
ने क्षमायाचना की और पुन वहाँ से आकर बसने का 
आग्रह किया। तब तीनो भाई और भाभियो को वहाँ भेज 
दिया। 

इधर मोहिनी और उसके पति गणेश एव सेठ 
धनपत और सेठानी लक्ष्मी को पूरे राज-सम्मान के साथ 
विदाई दी। तब वे सब धनलक्ष्मी नगर मे अपने नये बने 
महल मे निवास करने लगे। रत्नपुरी नरेश ने वह धनलक्ष्मी 
नगर एव उसके आस-पास के दौ सो गॉव की जागीरी 
बहिन के रक्षाबधन के उपलक्ष मे प्रदान की और उप-राज्य 
के रूप मे घोषणा करके गणेश का राजतिलक करके 
उनके हाथ मे ही सारी व्यवस्था सौंप दी। अब वे एक 
राजा-रानी के रूप मे जीवनयापन करने लगे। अब तो 
धन्ना का भी गौरव बढ गया व सेठ-सेठानी की सेवा के 
साथ सारी अतरग व्यवस्था सभालने लगा। अब महारानी 
मोहिनीदेवी ने एक योग्य सुशील कन्या के साथ धन्ना की 
शादी कराके उसको एक स्वतत्र हवेली आवास-निवास 
के लिए दे दी जहा सुखपूर्वक अपना जीवन निर्वाह करने 
लगा। 

कालान्तर मे मोहिनी के भी क्रमश तीन पुत्र हुए 
जिनके नाम आदित्य, समरादित्य ओर समरजीत रखे | वे 
भी युवा हो गये। रत्नपुरी नरेश महिपाल ने भी अपने सगे 

भानजो की तरह उनको प्रेम-स्नेह दिया और सर्वकलाओ 
मे निपुण बनाया। जिसके फलस्वरूप तीनो ने स्वय के 
पुरुषार्थ के बल पर तीन नये राज्यो की स्थापना की और 
यौवन वय मे बड़े-बडे राजाओ की राजकूमारियो के साथ 
विवाह सम्पन्न हुए | सबके पुत्र पुत्रियो से भरा-पूरा परिवार 
हो गया। सेठ धनपत और सेठानी लक्ष्मी ने भी अपना 
अतिम समय निकट जान कर सथारा ग्रहण करके 
पडितमरण को वरण कर लिया। 

गणेश नरपति एव महारानी मोहिनी एक दिन 
महल के झरोखे मे बैठे-बैठे परस्पर मनोविनोद कर रहे 
थे। बात-ही-बात मे बीते दिनो की स्मृति चलचित्र की 
तरह उभरने लगी। उस पर चिन्तन करते हुए विचार 
करने लगे कि अहा ! वाह रे कर्मचन्द तू भी व्यक्ति को 
अपने प्रभाव से राजा से रक बनाने मे देरी नहीं करता 
और पुन उसी रक को राजा बनाने मे भी पीछे नहीं 
रहता | तेरी माया बडी विचित्र है| कभी तो तू व्यक्ति को 
भूखे ही सोने के लिए विवश कर देता है तो कभी उसी 
को तू छप्पन भोग कराकर खुश कर देता है। कभी तो 
व्यक्ति को ऊँचे महलो मे रत्नजड़ित सिहासन पर बिठा 
देता है तो कभी उसको फटे हाल रहने पर विवश कर 
देता है। यह है तेरी शक्ति। वास्तव मे तेरी शक्ति के 
सामने कोई टिक नहीं सकता। 

ऐसा चिन्तन करते हुए पुन विचार-धारा ने पलटा 
खाया और एक जटिल प्रश्न ने आकर भारी समस्या पैदा 
कर दी। वह प्रश्न था कि आत्मा और कर्म दोनो में 
शक्तिशाली कौन है ? इस समस्या को सुलझाने मे गणेश 
व मोहिनी दोनो ने अपने उपयोग रूपी समुद्र मे गहरी 
डुबकियाँ भी लगाई लेकिन कोई भी समाधान नहीं निकला। 


(30 ) 


इतने में द्वारणाल ने आकर निवेदन किया-राजन्‌ 
आज हमारे महान्‌ पुण्योदय से महान तपस्वी विशिष्ट 
ज्ञानी धर्मघोष सूरसेन अपने विशाल शिष्य परिवार सहित 
पधघारे हैं और नगरी के बाहर घनलक्ष्मी उद्यान मे विराजमान 
हैं। यह सुनते ही दोनो के हर्ष का ठिकाना नहीं रहा। 

बडे उत्साह-उमग के साथ रथ मे बैठकर अपने 
महल से रवाना होकर धनलक्ष्मी उद्यान मे पहुँचे और 
पांचों अभिगमो को साधते हुए आचार्य धर्मघोष की उपासना 
में बैठे और आराधना के बाद अपने मन मे उठने वाले 
प्रश्न के समाधान हेतु अर्ज करने लगे। भते ! कर्म और 
आत्मा में शक्तिशाली कौन है ? 

तब आचार्य धर्म घोष फरमाने लगे-राजन्‌ यह 
ससार जीव और अजीव-इन दो तत्त्वो के सम्बन्ध का ह्ठी 

परिणाम है जिसमे चैतन्य की शक्ति सर्वोपरि है। जिसमे 
अनन्त ज्ञान, अनत दर्शन, अनत सुख विद्यमान हैं। लेकिन 
कर्म अजीव तत्त्व की एक वर्गणा है जो काजल से भी 
ज्यादा सूक्ष्म है। और सारे लोक मे ठूस-दूस कर भरी हुई 
है। यहाँ तक कि आत्मा (चेतन) जिस भी शरीर मे निवास 
करती है, उसके भीतर भी। लेकिन अपने जड स्वभाव के 
कारण चैतन्य पर स्वय अपना कोई प्रभाव नहीं डाल 
सकती। जैसे बोतल में पडी शराब, डिब्बे मे पडी मिर्च, 
शक्कर, गुड आदि | 

ये वस्तुए वे जीव के ग्रहण करने पर ही अपना 
प्रभाव दिखाते हैं। वैसे ही कर्म भी जीव के उपयोग लक्षण 
के स्वभावानुसार सचरित होते हैं। तब उनमे एक्सरे 
मशीन से भी हजार गुणा अधिक कम्पन होता है जिससे 
जैसे काजल की डिब्बी मे एक बारीक धागे के कम्पन से 
काजल चिपककर उस धागे के मूल स्वरूप को काला 
बना देता है वैसे ही यह कर्म रज जो उससे भी अधिक 
सूक्ष्म है, वे मिथ्यात्व, अव्रत, प्रमाद, कषाय और योग रूप 
शुभाशुभ अध्यवसाय के आधार से आत्मा के साथ चिपक 
जाते हैं। फिर अबाधाकाल के पूर्ण होते ही उदय में आते 
हैं तब वे अपनी शक्ति दिखाते हैं। कभी शुभ रूप मे, कभी 
अशुभ रूप मे। जब शुभ रूप मे उदय मे आते हैं तब एक 

रक को राजा बनते देरी नहीं लगती और अशुभ रूप मे 
उदय मे आते हैं तो रक बनने मे भी देरी नहीं लगती | 
लेकिन जीव जब मिथ्यात्वोदय से ग्रसित रहता है तब 
उस सुख-दुख को पर निमित्त मानते हुए राग-द्वेष की 
परिणति से ग्रसित होकर नये कर्म का बन्धन कर लेता 
है। लेकिन जब उसके अन्त मन मे सम्यक्त्व की ज्योति 
प्रकट हो जाती है तब उसे यह ज्ञान होता है कि इस 
कर्मबधन का कर्ता मैं ही हूँ और इससे बचने व तोड़ने का 
सामर्थ्य भी मेरे ही अन्दर है। यदि मैं अभिनव कर्मबधन से 
बचता हुआ पूर्वबधित कर्मों को तोड डालू तो मैं भी 
अरिहत बनकर सिद्धावस्था को प्राप्त करके अजर-अमर 
बन सकता हूँ। 

और उसे प्राप्त करने का श्रेष्ठतम साधन यह 
मनुष्य जीवन ही है। तो फिर मैं इसको सत्ता, सम्पत्ति व 
इन्द्रियो जनित भोग-वासना की भट्टी मे झोक कर क्यू 
बर्बाद करू | क्यो नही मैं इससे सयम का आराधन करके 
उस दशा की प्राप्ति मे इस मनुष्य जीवन का सदुपयोग 
कर लू। यह चिन्तन दृढ होते ही आत्मा सयम मार्ग पर 
अपना चरण बढाकर उत्तरोत्तर गुणस्थानारोहण करती हुई 
अरिहन्त दशा को प्राप्त करके सर्वकर्म का क्षय करके 
सिद्धावस्था का वरण कर लेती है। अर्थात्‌ सिद्ध-बुद्ध-मुक्त 





गहालाम हो + गहनिर्व॒श महापर्यवसान हो, ऐसे काम कया हैं ? 
न वजण. हल १ ज्ञान की अपेक्षा अत से गल शिए प मिलन 
] एक भी जिन वचन सुने तो मह्दलाम हो, 5 पर्म कथा मुननेवालों को प्रमावना दे, 
2 एक भी गाधा पद क॑ठस्थ को, 6 एक बार भी उत्तम स्वप्न देखें, 
3 एक भी पद दुह्गरवे, 7 एक बार भी जातिस्मरण ज्ञान हे। 
4 सुनी हुई पर्मकथा दूसरों को मुनावे, 
हु 2 दर्शन की अपेक्षा नरक के हक: | पह 
] एक बार भी स॑त दर्शन करें, 5 एक भी माला फेर, 
2 एक बार भी स्राधु को वंदन करें, 6 एक बार भी अत आदि का गुणगान को, 
3 एक बारभी श्रावक को जय जिनेन्द्र कहे, एक भी स्वर्मी की वैय्ावच्च करें, 
4 एक बार भी नवकार मंत्र गिने, 8 एक बार भी संतों को अपने घर उतारे 
पर्मस्थान दे। 
3 चास्रि की अपेक्षा न्ण “४ 
5 एकबार भी सुपात्र दान दें, 
6 एकग़त्रिभीशील पाले, 
7 एक जीव को भी अमददान दें, 
8 एक भी व्यसन छोड़ें। 


) बार वत्तों में से एक भी व॒त लें, 
2 एक भी स्ामायिक कं, 

3 एक बार भी स॑दर करें, 

4 एक बार भी 4 नियम धरे, 


द्॒ 4 तप की अपेक्षा 8 86 ला 7 
) एक भी ग़त्रि भोजन छोड़े, 6 एक बार भी सचित्त आह्गर का त्याग कं, 
2 एक भी नवकास्म्ी को, 7 मत्रिको स्ागारी संयाग करें, 
3 एक वार भी विआस्ना करें, 8 एक बारभी प्रतिक्रमण करों, 
4 ।पण्टा भी चौवि्मर करें, 9 एक बार भी कायोत्पर्ग करें। 


5 एक बार भी वाली धोकर पीवे, 


>ज+> ऑन अ न 


5 भावना की अपेक्षा 28 22220 ड 377 2008 
5 स्वपर्मी संघ में मध्यस्थ हे, 
७ स्वसंतति दीक्षा ले ऐसा भाव खवे, 
7 भवोभव जैन धर्म मिले ऐसी भावना करें, 
8 भविष्य के लिए पच्चकवाण संग्रह कों। 


) अनित्यादि 2 भावना भावे, 
2 मेत्री आदि 4 भावना भावे, 

3 संदेग वैश्य के भाव रखें, 

4 तीन मनोश्य का चिन्तन करें 


